

अभिजीत मुहूर्त में हुआ रामलला का 'सूर्याभिषेक'

रामनवमी: प्रभु के ललाट पर 4 मिनट पड़ी किरणें

अयोध्या में पांच लाख से ज्यादा श्रद्धालु पहुंचे

- देश-दुनिया में लाखों लोगों ने देखा लाइव
- राम नगरी अयोध्या में रही जन्मोत्सव की धूम
- विशेष आरती... दर्शन पाकर धन्य हुए श्रद्धालु
- श्रीराम के जयकारों से गुंजायमान हो उठी रामनगरी
- मंदिर के बाहर इतनी भीड़ कि पैर रखने की जगह नहीं

सत्ता सुधार ■ अयोध्या



सोने का मुकुट और पीले वस्त्र रामजन्मोत्सव पर रामलला ने रत्न जड़ित पीले वस्त्र और सोने का मुकुट धारण कर भक्तों को दर्शन दिए। दोपहर ठीक 12 बजे रामजन्म के साथ ही सूर्य तिलक हुआ। अध्यात्म व विज्ञान के इस अद्भुत संगम को हर कोई अपनी आंखों में बसाने को लालायित दिखा। इसके पहले सुबह 3:30 बजे से मंदिर के कपाट खोल दिए गए। पुजारी ने मंदिर के कपाट खोले तो घंटा घड़ियाल बजने के साथ ही भक्तों ने भए प्रगट कुपाला दीनदयाला, कौशल्या हितकारी... छंद गायन शुरू कर दिया। पूजन के साथ ही भगवान भाष्कर ने रामलला का राजतिलक किया।

रामनवमी पर अयोध्या में रामलला का जन्मोत्सव मनाया गया। जन्म के बाद उनका अभिषेक किया गया। रविवार दोपहर करीब 12 बजे अभिजीत मुहूर्त में रामलला का सूर्य अभिषेक हुआ। करीब 4 मिनट रामलला के मस्तक पर सूर्य किरणें पड़ीं। सूर्य तिलक के बाद रामलला की आरती की गई। सूर्य तिलक से पहले कुछ देर के लिए रामलला के पट बंद कर दिए गए और गर्भगृह

की लाइट बंद कर दी गई। रामलला के सूर्य तिलक के लिए अष्टधातु के पाइप से सिस्टम बनाया गया है। इसमें 4 लेंस और 4 मिरर के जरिए गर्भगृह तक रामलला के मस्तक पर किरणें पहुंचाई गईं। इस दौरान अयोध्या में करीब 5 लाख श्रद्धालु

पहुंचे। राम जन्मभूमि परिसर में लंबी लाइनें लगी रहीं। राम मंदिर के बाहर एक किमी लंबी लाइन थी। इससे पहले, सुबह 9.30 बजे रामलला को पंचामृत से स्नान कराकर श्रृंगार किया गया।



जन्मोत्सव पर दीपोत्सव

दियों से जगमगाया सरयू घाट

रामनवमी के अवसर पर रविवार को अयोध्या में अलग ही छटा नजर आई। वहीं, शाम को सरयू नदी के तीर्थी चरण सिंह घाट पर दो लाख 51 हजार दिव्ये जलाए गए। दिव्यों की रोशनी में पूरा सरयू घाट जगमगा गया। सरयू घाट पर दीपोत्सव का आयोजन पर्यटन विभाग की ओर से किया गया था जिसमें 15 स्कूलों के बच्चों ने भाग लिया।

किसान नेता डल्लेवाल ने 131 दिन बाद खत्म किया आमरण अनशन

केंद्रीय कृषि मंत्री शिवराज सिंह चौहान ने किया था आह्वान

बोले-कैजरीवाल को बचाने भगवंत मान ने शंभू-खनौरी वॉर्डर से हटया

लुधियाना। संयुक्त किसान मोर्चा के नेता जगजीत सिंह डल्लेवाल ने 131 दिन बाद आमरण अनशन खत्म कर दिया है। रविवार को फतेहगढ़ साहिब की सरहिंद अनाज मंडी में किसान महापंचायत में उन्होंने इसका ऐलान किया। एक दिन पहले केंद्रीय कृषि मंत्री शिवराज सिंह चौहान ने डल्लेवाल से अनशन खत्म करने का आह्वान करते हुए कहा था कि 4 मई को किसानों से चंडीगढ़ में मीटिंग करेगे। डल्लेवाल ने कहा कि अरविंद



कैजरीवाल को बचाने के लिए आप सरकार ने आंदोलन खत्म कराया। किसानों की मांग पर आमरण अनशन खत्म किया है। काफी समय से किसान मुझसे अनशन तोड़ने की अपील कर रहे थे। डल्लेवाल ने न्यूनतम समर्थन मूल्य समेत अन्य मांगों को लेकर 26 नवंबर 2024 को अनशन शुरू किया था।

सत्ता सुधार ■ उज्जैन

उज्जैन के पास तराना में बिलासपुर-बीकानेर एक्सप्रेस (20846) ट्रेन में आग लग गई। आग ट्रेन के एसएलआर (जनरेटर डिब्बे) में लगी। धुआं उठने से अफरा-तफरी मच गई। आग लगने के बाद का वीडियो भी सामने आया है। जिसमें कुछ लोग कोच के कांच फोड़ कर और पानी डालकर आग बुझाने का प्रयास करते देखे जा सकते हैं। हालांकि, कुछ देर बाद आग वाले कोच को अलग कर गाड़ी को रवाना कर दिया



गया। तराना रोड स्टेशन मास्टर ने बताया कि आग बुझा ली गई है। किसी भी यात्री को कोई नुकसान नहीं पहुंचा है।

काली सिंध नदी के पास लगी थी आग

आग लगने की सूचना मिलते ही ग्रामीण भी मौके पर पहुंच गए। ग्रामीण मुकेश रावल ने बताया कि ट्रेन में आग उस समय लगी जब वो काली सिंध नदी के ब्रिज पर थी। इस दौरान रेलवे के कर्मचारियों के साथ मिलकर पावर कोच में लगी आग को बुझाने के लिए पानी और अन्य साधनों से प्रयास किए।

बिलासपुर जा रही थी ट्रेन

रेलवे पीआरओ खेमराज मीणा ने बताया कि ट्रेन बीकानेर से चलकर बिलासपुर जा रही थी। शाम करीब 5:30 बजे तराना रोड स्टेशन से पहले ट्रेन के पावर कोच में आग लगी। इसके बाद ट्रेन से इस डिब्बे को अलग कर दिया गया। इस दौरान तराना से फायर ब्रिगेड की गाड़ियों को बुलाकर आग पर काबू पाया। शाम 6:32 बजे पर ट्रेन को भोपाल के लिए रवाना किया।

वक्फ बिल बना कानून, अब लागू होने की तारीख तय करेगी केंद्र सरकार

मुस्लिम संगठनों का विरोध, सुप्रीम कोर्ट में छह याचिकाएं दायर

एजेंसी ■ नई दिल्ली

राष्ट्रपति द्रौपदी मुर्मू ने वक्फ (संशोधन) बिल को शनिवार देर रात मंजूरी दे दी। सरकार ने नए कानून को लेकर गजट नोटिफिकेशन जारी कर दिया। अब नए कानून को लागू करने की तारीख को लेकर केंद्र सरकार अलग से एक नोटिफिकेशन जारी करेगी। यह बिल (अब कानून) 2 अप्रैल को लोकसभा और 3 अप्रैल को राज्यसभा में 12-12 घंटे की चर्चा के बाद पास हुआ था। नए कानून को



लेकर सुप्रीम कोर्ट में अब तक छह याचिकाएं दाखिल हो चुकी हैं। नई याचिका केरल के सुन्नी मुस्लिम संगठन केरल जमीयतुल उलमा ने दायर की है।

वहीं, ऑल इंडिया मुस्लिम पर्सनल लॉ बोर्ड ने 11 अप्रैल से पूरे देश में विरोध प्रदर्शन करने की घोषणा की है।

इनका कहना है

इस कानून का उद्देश्य वक्फ संपत्तियों में हो रहे पक्षपात, दुरुपयोग और अतिक्रमण को रोकना है। राज्यसभा में 128 सदस्यों ने समर्थन दिया था। लोकसभा में 288 सांसदों ने समर्थन किया है।

किरेन रिजिजू, केंद्रीय मंत्री

भारत में कुल बैंक खातों में महिलाओं की हिस्सेदारी 39.2 प्रतिशत

शेयर बाजार-स्टार्टअप्स में बढ़ रही महिलाओं की भागीदारी

एजेंसी ■ नई दिल्ली

भारत में कुल बैंक खातों में महिलाओं की हिस्सेदारी 39.2 प्रतिशत है। ग्रामीण क्षेत्रों में यह अनुपात 42.2 प्रतिशत है। सांख्यिकी और कार्यक्रम कार्यान्वयन मंत्रालय ने रविवार को भारत में महिला और पुरुष 2024-चयनित संकेतक और आंकड़े शीर्षक से एक रिपोर्ट जारी की। रिपोर्ट में जनसंख्या, शिक्षा, स्वास्थ्य, आर्थिक भागीदारी और निर्णय लेने जैसे प्रमुख क्षेत्रों में चयनित संकेतक और आंकड़े



पेश किए गए हैं। ये आंकड़े विभिन्न मंत्रालयों/विभागों/संगठनों से प्राप्त किए गए हैं। 31 मार्च, 2021 से 30 नवंबर, 2024 तक डीमैट खातों की कुल संख्या चार गुना से अधिक होकर 3.32 करोड़ से बढ़कर 14.30 करोड़ हो गई है। पुरुष डीमैट खाताधारकों की

संख्या लगातार महिला खाताधारकों से अधिक रही है, लेकिन महिलाओं की भागीदारी में भी वृद्धि देखी गई है। पुरुष अकाउंट की संख्या 2021 के 2.65 करोड़ से बढ़कर 2024 में 11.53 करोड़ हो गई, जबकि इसी अवधि के दौरान महिला अकाउंट की संख्या 66.7 लाख से बढ़कर 2.77 करोड़ हो गई। 2021-22, 2022-23 और 2023-24 के दौरान मैन्युफैक्चरिंग, व्यापार और अन्य सेवा क्षेत्रों में महिलाओं का प्रतिशत बढ़ गया है।

भोपाल में पारा 40.5 रतलाम में 42.6 डिग्री

गर्मी बढ़ी: ग्वालियर और उज्जैन भी तपा



सत्ता सुधार ■ भोपाल/नई दिल्ली

देश भर में भीषण गर्मी का दौर शुरू हो गया है। दिल्ली सहित पूरे उत्तर भारत में पारा लगातार बढ़ रहा है। इस बीच मौसम विभाग ने ताजा अपडेट दिया है। आने वाले हफ्ते में भीषण गर्मी और लू का प्रकोप देखने को मिलेगा। अगले पांच दिनों में दिल्ली, हरियाणा, चंडीगढ़, पंजाब, मध्यप्रदेश, उत्तर प्रदेश, राजस्थान और गुजरात में हीट वेव का प्रकोप रहेगा। मध्यप्रदेश में पिछले 3 दिन से तेज गर्मी पड़ रही है। रविवार को भी गर्मी का असर देखा गया। भोपाल, ग्वालियर, उज्जैन में इस सीजन पहली बार दिन का तापमान 40 डिग्री के पार पहुंच गया। वहीं, रतलाम सबसे ज्यादा गर्म रहा। यहां तापमान 42.6 डिग्री सेल्सियस दर्ज किया गया। रविवार को भोपाल में सुबह से ही तेज धूप खिली रही। वहीं, गर्म हवाएं भी चली। इस कारण तापमान 40.5 डिग्री पहुंच गया। ग्वालियर में 40 डिग्री और उज्जैन में 41 डिग्री रहा।

उत्तर प्रदेश और तपेगा: पूर्वोत्तर के कई राज्यों और पहाड़ी क्षेत्रों में 6 से 10 अप्रैल के बीच बारिश, आंधी की संभावना है। सोमवार से 10 अप्रैल के दौरान गुजरात राज्य में कुछ स्थानों पर लू चलने की संभावना है। राजस्थान, हरियाणा, चंडीगढ़, दिल्ली, मप्र और उत्तर प्रदेश में हीट वेव देखने को मिलेगी।

रेपो रेट में 0.25 फीसदी की कटौती करेगा आरबीआई!

आज से शुरू होगी मॉनेटरी कमेटی की मीटिंग

एजेंसी ■ मुंबई

नए वित्त वर्ष में रिजर्व बैंक की पहली मॉनेटरी पॉलिसी कमेटی मीटिंग सोमवार से शुरू हो रही है। इस मीटिंग में रेपो रेट में 0.25 प्रतिशत की कटौती का अनुमान लगाया गया है। यानी, आने वाले दिनों में लोन सस्ते हो सकते हैं। 9 अप्रैल को सुबह 10 बजे आरबीआई गवर्नर संजय मल्होत्रा इस मीटिंग में लिए गए फैसलों की जानकारी देंगे। मॉनेटरी पॉलिसी कमेटی में 6 सदस्य होते हैं। इनमें से 3 आरबीआई के होते हैं, जबकि



बाकी केंद्र सरकार द्वारा नियुक्त किए जाते हैं। आरबीआई की मीटिंग आमतौर पर हर दो महीने में होती है। बीते दिनों रिजर्व बैंक ने वित्त वर्ष 2025-26 की मॉनेटरी पॉलिसी कमेटि की बैठकों का शेड्यूल जारी किया था। इस वित्तीय वर्ष में कुल 6 बैठकें होंगी। पहली बैठक 7-9 अप्रैल को हो रही है।

भाजपा के 46वें स्थापना दिवस पर प्रदेश कार्यालय पर फहराया ध्वज

अटलजी की भविष्यवाणी सच हो रही, आज हर जगह खिल रहा कमल: शर्मा

सत्ता सुधार ■ भोपाल

मध्य प्रदेश में भाजपा का 46वां स्थापना दिवस 6 अप्रैल रविवार को धूमधाम से मनाया जा रहा है। इस अवसर पर भाजपा प्रदेश अध्यक्ष वीडी शर्मा ने भोपाल स्थित पार्टी कार्यालय में ध्वजारोहण किया और सभी कार्यकर्ताओं को बधाई दी। उन्होंने पार्टी के गौरवमयी इतिहास की याद दिलाते हुए कहा कि अटल बिहारी वाजपेयी ने कहा था कि अंधेरा छटेगा, कमल खिलेगा और आज हम देख रहे हैं कि हर जगह कमल खिल रहा है। उन्होंने आगे कहा कि अटलजी ने सुशासन की नींव रखी थी और अब पीएम नरेंद्र मोदी गरीबों के जीवन में

खुशहाली ला रहे हैं। राजधानी में अलग-अलग जगह कार्यक्रम का आयोजन किया गया। ढोल नगाडों के साथ आतिशबाजी की गई। फूलों की रंगोली से कमल का फूल आकर्षण का केंद्र रहा।

वीडी शर्मा ने कहा कि भाजपा की शुरुआत 1980 में मुंबई के अधिवेशन से हुई थी, जहां अटल बिहारी वाजपेयी पहले राष्ट्रीय अध्यक्ष बने थे। शर्मा ने यह भी बताया कि भाजपा अब दुनिया की सबसे बड़ी राजनीतिक पार्टी बन चुकी है, जो पीएम मोदी, अमित शाह और राष्ट्रीय अध्यक्ष जेपी नड्डा के नेतृत्व में संभव हुआ है। उन्होंने कहा कि अटल बिहारी वाजपेयी के



समय की भविष्यवाणी आज सच हो रही है। उन्होंने प्रदेशवासियों को रामनवमी की भी शुभकामनाएं दी और भाजपा के संस्थापकों पंडित

...तो पीएम मोदी की आंखें हो गई थीं नम

भाजपा प्रदेश अध्यक्ष ने कहा कि भारतीय जनता पार्टी की स्थापना जनसंघ के रूप में बलिदानों के आधार पर हुई। देश के पहले प्रधानमंत्री पं. नेहरू ने जब कश्मीर में धारा 370 लगाकर दो निशान, दो विधान और दो प्रधान का प्रावधान किया तो उनके मंत्रिमंडल के सदस्य डॉ. श्यामाप्रसाद मुखर्जी ने उसका विरोध किया और इस्तीफा देकर जनसंघ की स्थापना की। पार्टी को अंत्योदय का विचार देने वाले पं. दीनदयाल उपाध्याय उत्तरप्रदेश के नगला चंद्रभान में जिस झोपड़ी में जन्मे थे, उसे देखकर प्रधानमंत्री मोदी की आंखें नम हो गई थीं। उन्होंने संकल्प लिया कि देश में कोई गरीब झोपड़ी में नहीं रहेगा और प्रधानमंत्री आवास योजना की शुरुआत हुई।

शर्मा ने कहा कि पं. दीनदयाल उपाध्याय ने अंत्योदय का जो विचार पार्टी को दिया था, उसे देश के पीएम मोदी यथार्थ में बदल रहे हैं।

हैं। उन्होंने कहा कि हमारे प्रधानमंत्री गरीबों के मसीहा के रूप में उभरे हैं। आज पार्टी के स्थापना दिवस पर हम सभी कार्यकर्ता ये संकल्प लें कि प्रधानमंत्री के नेतृत्व में अंतिम व्यक्ति के कल्याण लिए जो अभियान चल रहा है, उसे आगे बढ़ाने के लिए समर्पित होकर काम करेंगे।

वचितों को दिलाएं सरकारी योजनाओं का लाभ

मोदी जी ने अपनी मां को चूल्हा फूंकते हुए खाना बनाने देखा था। उन्होंने कहा कि अब किसी गरीब मां के फेंफड़े धुएं से खराब नहीं होंगे। उन्होंने उज्ज्वला योजना की

शुरुआत की। आयुष्मान भारत योजना में पांच लाख तक का मुफ्त इलाज मिल रहा है और अब कोई गरीब पैसे के अभाव में इलाज से वंचित नहीं रहेगा। तीन तलाक पर रोक के लिए बनाए गए कानून से मुस्लिम बहनों के जीवन में खुशियां आई हैं। शर्मा ने कहा कि मोदी सरकार की योजनाओं का लाभ सभी समाज एवं वर्ग के व्यक्तियों को बिना किसी भेदभाव के मिल रहा है। आज सभी कार्यकर्ता यह संकल्प लें कि आप सभी भाजपा के ब्रांड एंबेसडर बनकर बूथ-बूथ और घर-घर तक जाएंगे तथा वचितों को सरकारी योजनाओं का लाभ दिलाएंगे।

बीफ न्यूज

सीएम कल जनता को समर्पित करेंगे विवेकानंद आरओबी

भोपाल। मुख्यमंत्री डॉ. मोहन यादव ग्वालियर में विवेकानंद नीडम के समीप नवनिर्मित आरओबी मंगलवार 8 अप्रैल को जनता को समर्पित करेंगे। इसके साथ ही इस आरओबी से विधिवत आवागमन शुरू हो जाएगा। आरओबी की सुविधा जल्द से जल्द शहरवासियों सहित जिले की जनता को उपलब्ध कराने के लिए मुख्यमंत्री डॉ. यादव के निर्देश पर आरओबी पर विद्युतीकरण सहित रोजाना के लिए पोल व रंडियम लगाना, रोड फर्निशिंग एवं निर्धारित मानकों के अनुरूप सुगम यातायात के लिए शेष काम युद्ध स्तर पर पूरे किए जा रहे हैं। इस आरओबी के शुरू होने पर लश्कर, कम्पू, आमखो इत्यादि क्षेत्र के निवासी नाका चंद्रवदनी से विवेकानंद नीडम होते हुए कलेक्ट्रेट पहुंच सकेंगे। साथ ही आगमन-झांसी राष्ट्रीय राजमार्ग पर सीधे जा सकेंगे।

वक्फ बिल संपत्तियों के प्रभावी प्रबंधन करेगा तय

भोपाल। मुख्यमंत्री डॉ. मोहन यादव ने सोशल मीडिया पर लिखा कि भारत में वक्फ संपत्तियों के प्रबंधन को और अधिक पारदर्शी, न्यायसंगत और जवाबदेह बनाने के लिए वक्फ संशोधन विधेयक 2025 को राष्ट्रपति द्रौपदी मुर्मू ने अपनी मंजूरी दे दी है। इसके साथ ही यह विधेयक अब एक कानूनी अधिनियम बन गया है, जो वक्फ संपत्तियों के प्रभावी प्रबंधन को सुनिश्चित करेगा। यह अधिनियम विशेष रूप से मुस्लिम समाज के गरीब, जरूरतमंद और वंचित वर्गों के लिए लाभकारी साबित होगा, क्योंकि इसके तहत वक्फ संपत्तियों से मिलने वाले संसाधनों का सही तरीके से वितरण किया जाएगा, जिससे उनके शिक्षा, स्वास्थ्य, आवास और रोजगार के अवसरों में सुधार होगा।

सीएम ने छण्डेलवाल की जयंती पर किया नमन

भोपाल। मुख्यमंत्री डॉ. मोहन यादव ने राष्ट्रीय स्वयंसेवक संघ के प्रचारक, लोकसभा एवं राज्यसभा के पूर्व सदस्य श्रद्धेय प्यारेलाल खंडेलवाल की जयंती पर उन्हें नमन किया। मुख्यमंत्री डॉ. यादव ने कहा कि श्रद्धेय खंडेलवाल ने भारतीय जनसंघ एवं भाजपा को सशक्त करने के साथ अपना समपूर्ण जीवन राष्ट्रभक्ति, संगठन निर्माण और जनसेवा को समर्पित किया। उनके प्रखर विचार, कार्यशैली और प्रतिबद्धता आज भी सभी के लिए प्रेरणास्रोत हैं।

चित्रकूट धार्मिक स्थल ही नहीं, सनातन संस्कृति व राष्ट्रीय चेतना का है जीवंत केंद्र

मुख्यमंत्री श्रीराम प्राकट्य पर्व एवं चित्रकूट गौरव दिवस में हुए शामिल, भरत घाट में किया दीपदान

सत्ता सुधार ■ भोपाल

मुख्यमंत्री डॉ. मोहन यादव ने कहा कि चित्रकूट केवल एक धार्मिक स्थल ही नहीं, हमारी सनातन संस्कृति, सामाजिक और राष्ट्रीय चेतना का जीवंत केंद्र है। यह परमधाम मर्यादा पुरुषोत्तम भगवान श्रीराम की तपोस्थली है, जहां भगवान श्रीराम, माता जानकी और भैया लखन के साथ सदा सर्वदा निवास करते हैं। रामनवमी के दिन में तपोभूमि चित्रकूट में आकर धन्य हो गया। मुख्यमंत्री डॉ. यादव ने रविवार को श्रीराम प्राकट्य पर्व एवं चित्रकूट गौरव दिवस कार्यक्रम में दीपदान किया। उन्होंने मां मंदाकिनी की पूजा-अर्चना भी की।

मुख्यमंत्री डॉ. यादव ने मंदाकिनी के तट पर भरत घाट में आयोजित कार्यक्रम में कहा कि आज का दिन सौभाग्यशाली है। आज पवित्र नौवीं तिथि है और कामतानाथ जी की नगरी चित्रकूट अपना गौरव दिवस मना रही है। चित्रकूट के घाटों पर असंख्य दीपदान की अलौकिक छटा दिख रही है। भरत घाट, कामदगिरि



मुख्यमंत्री से मिलकर छात्रा हुई अभिभूत

मुख्यमंत्री चित्रकूट में कामतानाथ भगवान के प्राचीन मुखारविंद के दर्शन करने के बाद पूजन सामग्री दुकान में छात्रा मनोरमा से आत्मीयता से मिले। उनसे मिलकर मनोरमा खुशी से अभिभूत हो गई। मुख्यमंत्री ने मनोरमा से उसकी पढ़ाई के बारे में पूछा तो उसने बताया कि वह स्कूल जाती है और खाली समय में पिताजी की दुकान में उनका हाथ बटाती है। मुख्यमंत्री ने मनोरमा के उज्ज्वल भविष्य की कामना की।

पर्वत, कामतानाथ स्वामी मंदिर के साथ चित्रकूट के सभी मंदिरों और घर-घर एवं गली, मोहल्लों, रास्तों में दीपमालाओं की अनुपम छटा देखते ही बन रही है। उन्होंने नगर वासियों को रामनवमी एवं चित्रकूट गौरव दिवस की हार्दिक शुभकामनाएं एवं बधाई दी।

दी गई है, जिससे हमारे देव स्थानों में विकृतियां न पनएं। मुख्यमंत्री डॉ. यादव ने कहा कि प्रधानमंत्री श्री नरेन्द्र मोदी के नेतृत्व में देश विकास की ओर अग्रसर है। सर्वसम्मति से जो भी निर्णय हो रहे हैं उसे पूरा देश स्वीकार करता है। उन्होंने कहा कि गरीब मुस्लिम भाई-बहनों के लिए संसद में चर्चा व विचार-विमर्श के बाद वक्फ संशोधन विधेयक को स्वीकृति मिली है जो हमारे लोकतंत्र की खुबी को दिखा रहा है। उन्होंने कहा कि सभी प्रदेशवासी त्यौहार में शुभ संकल्प लें और प्रदेश के विकास के लिए समवेत हों। उन्होंने चित्रकूट के गौरव दिवस पर कलाकारों का सम्मान किया। कार्यक्रम स्थल पहुंचने पर मुख्यमंत्री डॉ. यादव का अंग वस्त्रम पहनकर स्वागत किया गया। सांसद सतना गणेश सिंह ने स्वागत उद्घोषन में कहा कि यह परम सौभाग्य है कि चित्रकूट की पावन धरा में श्रीराम के प्राकट्य पर्व और चित्रकूट गौरव दिवस के आयोजन में मुख्यमंत्री जी का आगमन हुआ है।

11 लाख दीपों से धर्मनगरी जगमगा उठी

गौरव दिवस पर मां मंदाकिनी के भरत घाट सहित चित्रकूट में 11 लाख दीपों से धर्मनगरी जगमगा उठी। इस अवसर पर रंगोली पर्यटकों ने भी उत्साह से भाग लिया। श्रीराम प्राकट्य पर्व और चित्रकूट के गौरव दिवस पर आयोजित कार्यक्रम में दो महिला रशियन पर्यटक नेली और नताल्या भी पहुंची।

भगवान कामतानाथ के किए दर्शन

मुख्यमंत्री ने चित्रकूट में भगवान कामतानाथ के प्राचीन मुखारविंद के दर्शन कर आरती की। उन्होंने भगवान कामतानाथ से प्रदेश की सुख-समृद्धि और कल्याण की कामना की। इस अवसर पर नगरीय विकास राज्यमंत्री श्रीमती प्रतिमा बागरी सांसद श्री गणेश सिंह, विधायक चित्रकूट श्री सुरेंद्र सिंह गरहवार, डीआरई के संगठन सचिव श्री अभय महाजन सहित जनप्रतिनिधि उपस्थित रहे।

मुख्यमंत्री ने दादा कुटी में की प्रदेश की सुख-समृद्धि के लिए पूजा अर्चना नर्मदा परिक्रमा पथ को विकसित करने का लिया संकल्प

अवधूत दादा गुरु के सानिध्य में कन्या-पूजन कर आध्यात्मिक पर की चर्चा

सत्ता सुधार ■ भोपाल

मुख्यमंत्री डॉ. मोहन यादव ने रविवार को नर्मदापुरम जिले के अवधूत श्री दादा गुरु के दादा कुटी में पहुंचकर हवन कर पूजा-अर्चना की एवं प्रदेश की सुख-समृद्धि की कामना की। मुख्यमंत्री ने दादा कुटी में 108 विभिन्न प्रजातियों के पौधों का पूजन-अर्चन किया एवं नर्मदा परिक्रमा पथ को विकसित करने एवं मां नर्मदा नदी के अविरल प्रवाह के लिए संकल्प लिया। डॉ. यादव ने अवधूत दादा गुरु के मार्गदर्शन में सतों के चित्र पर माल्यार्पण कर पूजन-अर्चन की। मुख्यमंत्री ने कन्या-पूजन कर अवधूत दादा गुरु के साथ आध्यात्मिक चर्चा की एवं प्रदेश की सुख-समृद्धि के लिए निरंतर प्रयास करने का संकल्प लिया। मुख्यमंत्री ने कहा कि प्रदेश सरकार ने 30



मार्च से जल शंगा संवर्धन अभियान समूचे प्रदेश में शुरू किया है। इस अभियान के तहत बंद एवं लुप्त हो चुकी जल सरचनाओं को पुनर्जीवित कर उन सभी जल संरचनाओं का जीर्णोद्धार किया जा रहा है।

अभियान के अंतर्गत मां नर्मदा के संपूर्ण परिक्रमा पथ को विकसित करने का संकल्प लिया गया है। साथ ही मां नर्मदा के अविरल प्रवाह के लिए भी संकल्प लिया है। मुख्यमंत्री ने कहा कि नर्मदा पथ से

प्रदेशवासियों को दी राम नवमी की बधाई

मुख्यमंत्री डॉ. मोहन यादव ने मर्यादा पुरुषोत्तम भगवान श्रीराम के अवतरण दिवस राम नवमी पर्व की हार्दिक बधाई एवं शुभकामनाएं देते हुए कहा है कि कुपेरसिंधु प्रभु श्रीराम के आशीर्वाद से सभी का कल्याण ही और मध्यप्रदेश व देश प्रगति के नए कीर्तिमान स्थापित करता रहे; यही कामना है। उन्होंने मीडिया के लिए जारी संदेश में कहा कि युगों-युगों से भगवान श्रीराम के जीवन की एक-एक घटना लोगों के मन मस्तिष्क में अंकित है। केवल सनातनी ही नहीं अपितु सभी देशवासी भगवान राम के जीवन से प्रेरणा प्राप्त करते हैं। भगवान श्रीराम ने ग्यारह साल से अधिक की अवधि चित्रकूट में बिताई, राज्य सरकार चित्रकूट के विकास को प्राथमिकता देते हुए गतिविधियां संचालित कर रही है, शीघ्र ही चित्रकूट अलग रूप में दिखाई देगा।

लोकार्पण

मध्यप्रदेश हाईकोर्ट के चीफ जस्टिस ने किया सिविल न्यायालय भवन का लोकार्पण बोले-

न्याय में देरी होती है तो समाज में असंतोष पैदा होता है, न्याय में देरी न करें

सत्ता सुधार ■ भोपाल/सागर

न्यायालयीन प्रक्रिया को ई-प्रक्रिया के साथ डिजिटल बनाएं। न्यायालय भवन को कार्य स्थल के साथ-साथ कर्मस्थल भी बनाएं। न्यायाधीश, अधिवक्ताओं की सरल, सुगम, सस्ता न्याय दिलाने में अहम भूमिका होती है। जब न्याय में देरी होती है तो समाज में असंतोष पैदा होता है अतः न्याय में देरी न करें। उक्त विचार मध्य प्रदेश उच्च न्यायालय के मुख्य न्यायाधिपति सुरेश कुमार केथ ने मालथोन में 12 करोड़ से अधिक में तैयार किये गये सिविल न्यायालय भवन का लोकार्पण करते हुए व्यक्त किए।

इस अवसर पर मध्य प्रदेश उच्च न्यायालय के न्यायाधिपति एवं सागर जिले के पोर्टफोलियो जज संजय द्विवेदी, प्रधान जिला एवं सत्र न्यायाधीश एमके शर्मा, विशेष न्यायाधीश प्रदीप सोनी, प्रधान न्यायाधीश कुटुंब न्यायालय अखिलेश मिश्रा, विशेष न्यायाधीश प्रशांत कुमार, कलेक्टर पुलिस अधीक्षक सहित बड़ी संख्या में न्यायाधीश गण, अधिवक्ता, अधिकारी, कर्मचारी एवं जन समुदाय मौजूद था। मध्य प्रदेश उच्च न्यायालय के मुख्य न्यायाधीश



सुरेश कुमार केथ ने कहा कि न्याय में देरी के कारण समाज में असंतोष पैदा होता है। असंतोष पैदा न हो इसलिए सभी न्यायाधीश,

अधिवक्ता तत्काल कार्रवाई करते हुए शीघ्रता से प्रकरणों का निराकरण करें। उन्होंने कहा कि न्यायालयीन प्रक्रिया को सरल बनाने के लिए डिजिटल सिस्टम लागू करें, जिससे कि सभी कार्य शीघ्रता से किये जा सकें। उन्होंने कहा कि न्यायालय में बार एवं बेंच का सामान होना आवश्यक है। उन्होंने कहा कि मध्य प्रदेश की सरकार के द्वारा न्यायालय के संसाधनों के लिए पर्याप्त बजट प्रदान किया गया है। इस बजट के माध्यम से न्यायालय में सभी आवश्यकताएं पूरी की

जाएंगी। उच्च न्यायालय के न्यायाधिपति एवं सागर जिले के पोर्टफोलियो जज संजय द्विवेदी ने कहा कि भवन निर्जीव होता है, जिसे सजीव बनाने के लिए आप सभी का सहयोग आवश्यक है। उन्होंने कहा कि यह भवन समय पर बना है, इसके लिए जिला प्रशासन के कार्य को धन्यवाद देता हूं। इसी प्रकार तुरंत न्याय करने के लिए न्यायाधीश एवं अधिवक्ता कार्य करें। इस अवसर पर प्रधान जिला एवं सत्र न्यायाधीश महेश कुमार शर्मा ने स्वागत भाषण देते हुए सागर जिले एवं नवनिर्मित भवन के संबंध में विस्तृत जानकारी दी।

सेन समाज के सामूहिक विवाह में वर्चुअल हुए शामिल सीएम



भोपाल। मुख्यमंत्री डॉ. मोहन यादव ने उज्जैन जिले में आयोजित सेन समाज के सामूहिक विवाह सम्मेलन में 36 नवदम्पतियों को शुभकामनाएं दी और उनके सुखद वैवाहिक जीवन की कामना की। मुख्यमंत्री डॉ. यादव रविवार को नर्मदापुरम से सेन समाज के सामूहिक विवाह सम्मेलन में वर्चुअली शामिल हुए और आयोजकों को सफल सम्मेलन की बधाई दी। मुख्यमंत्री ने वर-वधु को सुखी वैवाहिक जीवन का आशीर्वाद दिया।



ब्रीफ न्यूज

ट्रंप ने यूक्रेनियों से कछा-एक हफ्ते में निकल जाओ

वॉशिंगटन। अमेरिका में रह रहे यूक्रेनियों को तब झटका लगा, जब डोनाल्ड ट्रंप प्रशासन से उन्हें तत्काल प्रभाव में देश छोड़ देने का आदेश आया। अमेरिका में अस्थायी मानवीय वीजा के तहत रह रहे कई यूक्रेनी नागरिकों को इस सप्ताह एक ईमेल मिला, जिसमें उन्हें सात दिनों के भीतर देश छोड़ने का आदेश दिया गया था। ईमेल में चेतावनी दी गई कि यदि वे देश नहीं छोड़ते, तो संघीय सरकार आपको हूँद निकालेगी। इस सख्त भाषा वाले संदेश से यूक्रेनी समुदाय में दहशत फैल गई। इस संदेश से यूक्रेनी नागरिकों में खौफ फैल गया। एक महिला ने नाम न छापने की शर्त पर कहा, मैं सांस नहीं ले पा रही थी और लगातार रो रही थी। मैं सोच रही थी कि मैंने क्या गलती की है, जबकि मेरा रिकॉर्ड साफ है - सोशल मीडिया पर भी कुछ नहीं पोस्ट करती। हालांकि अगले ही दिन अमेरिकी गृह सुरक्षा विभाग ने सफाई देते हुए कहा कि यह मेल गलती से भेजा गया था और यूक्रेनी पैरेल कार्यक्रम अभी भी जारी है।

श्रीलंका 10 लाख अमेरिकी डॉलर की वित्तीय मदद भेजेगा म्यांमार

कोलंबो। श्रीलंका भूकंप प्रभावित म्यांमार को 10 लाख अमेरिकी डॉलर की वित्तीय मदद देने के अलावा बचाव, राहत और चिकित्सा सहायता मुहैया कराने के लिए वहां तीन सैन्य दल भेज रहा है। श्रीलंका के रक्षा मंत्रालय ने जानकारी देते हुए बताया कि म्यांमार में भूकंप पीड़ितों के लिए राहत सामग्री लेकर श्रीलंका का विशेष विमान शनिवार को रवाना होगा। श्रीलंका से 10 लाख अमेरिकी डॉलर की मदद के अलावा बचाव, राहत और चिकित्सा सहायता मुहैया कराने के लिए तीन सैन्य दल भेजे जा रहे हैं। इसके अतिरिक्त, बौद्ध संप्रदाय के तीन नेताओं ने दोनों देशों के बीच घनिष्ठ धार्मिक संबंधों को देखते हुए राहत सहायता का प्रबंध किया है। बौद्ध बहुसंख्यकों के प्रमुख तीर्थस्थल 'द टेंपल ऑफ द लूच' ने कहा कि वह म्यांमार के लिए अलग से एक करोड़ 50 लाख रुपए एकत्र कर रहा है। श्रेवाद बौद्ध धर्म से जुड़े होने के कारण म्यांमार और श्रीलंका के बीच ऐतिहासिक संबंध हैं। श्रेवाद बौद्ध धर्म की सबसे पुरानी शाखा है। बता दें म्यांमार में 28 मार्च को आए भूकंप में 3,100 से ज्यादा लोगों की जान चली गई, करीब 5,000 लोग घायल हुए और 370 से ज्यादा लोग अभी भी लापता बता जा रहे हैं।

मेक्सिको में मासूम बच्ची में हुई बर्द पत्नू की पुष्टी, अस्पताल में भर्ती

मैक्सिको सिटी। मैक्सिको सिटी के पश्चिमी राज्य दूरंगो की 3 साल बच्ची में बर्द पत्नू की पुष्टि हुई है। यहां इस वायरस का यह पहला मानव मामला है। स्वास्थ्य अधिकारियों ने जानकारी देते हुए बताया कि टाइप ए एच5एन1 इन्फ्लूएंजा अमेरिका में जानवरों और कुछ लोगों के जरिए से फैल रहा है। स्वास्थ्य मंत्रालय ने बयान में कहा कि बच्ची को आहुइला राज्य के पास स्थित टोरेऑन के एक अस्पताल में भर्ती कराया गया है। उसे शुरुआत में फ्लू-रोधी दवा दी गई थी। बयान में कहा गया है कि अभी यह पता नहीं चल पाया है कि बच्ची वायरस की चपेट में कैसे आई।

खुलासा

5 माह से था सिर में दर्द फिर दिखना हो गया बंद, घबराकर पहुंचा अस्पताल

एजेंसी ■ वियतनाम

सोशल मीडिया पर एक अजीब खबर सुनकर लोग हैरान है। मामला कुछ ऐसा है कि वियतनाम में एक 35 साल के व्यक्ति को 5 महीने से सिर में तेज दर्द था। इससे बचने के लिए वह दर्द की दवाई खाता रहा, लेकिन धीरे-धीरे उसके आंखों की रौशनी कम होने लगी और उसे दिखना बंद हो गया। इस दौरान उसकी नाक से पानी जैसा पदार्थ बहने लगा। उसे समझ नहीं आ रहा था कि ये सब क्यों हो रहा है। वह डर गया और अस्पताल पहुंचा, लेकिन जब वह अस्पताल पहुंचा तो जो सच सामने आया, उसे सुनकर सब



भारी बारिश और टॉर्नेडो के कहर से आई बाढ़ में अब तक 16 की मौत

एजेंसी ■ वाशिंगटन

अमेरिका के दक्षिणी और मध्य-पश्चिमी राज्यों में भारी बारिश और टॉर्नेडो के साथ बाढ़ ने भयंकर तबाही मचाई है। अब तक 16 लोगों की मौत की पुष्टि हो चुकी है,

जिनमें से 10 मौतें टेनेसी में हुई हैं। टेनेसी, टेक्सास, मिसौरी, केंटकी, आर्कनसाँ और ओहायो जैसे राज्यों में बाढ़ जैसे हालात बने हुए हैं।

जानकारी अनुसार इस प्राकृतिक आपदा से सबसे ज्यादा

प्रभावित राज्यों में टेनेसी, मिसौरी, केंटकी और आर्कनसाँ को बताया जा रहा है। तबाही के चलते टेनेसी में 10 मौतें हो गई हैं, जबकि बाढ़ के हालात में कई घर जलमग्न हो गए हैं। वहीं मिसौरी में एक व्यक्ति

तेज बहाव में बह गया और अन्य खासा नुकसान होने के समाचार हैं। केंटकी में 9 साल का बच्चा और 74 वर्षीय बुजुर्ग की मौत होने के समाचार हैं। आर्कनसाँ में भी 5 वर्षीय बच्चे की मौत हुई है।



टॉर्नेडो से तबाही

हफ्ते की शुरुआत में आए टॉर्नेडो ने कई रिहायशी इलाकों को पूरी तरह तबाह कर दिया। इसमें कम से कम 7 लोगों की जान गई है और दर्जनों लोग घायल हुए हैं। नेशनल वेदर

सर्विस ने लोगों को चेताया है कि कई क्षेत्रों में नदियों का जलस्तर और बढ़ सकता है, जिससे हालात और बिगड़ सकते हैं। स्थानीय प्रशासन ने कई स्थानों पर इवैक्युएशन का आदेश दिया है।

प्रभावित इलाकों में नेशनल गार्ड, रेस्क्यू टीम, और स्थानीय स्वयंसेवक राहत और बचाव कार्यों में जुटे हुए हैं। कई जगहों पर स्कूल, सड़कें और बिजली आपूर्ति ठप हो गई है।

ट्रंप और मस्क के खिलाफ सड़कों पर उतरी जनता

अभी तो सिर्फ शुरुआत है..., न्यूयॉर्क वॉशिंगटन से लेकर लंदन-बर्लिन तक

एजेंसी ■ वॉशिंगटन

अमेरिका की सड़कों पर शनिवार को एक बड़ा आंदोलन देखने को मिला. देशभर में हजारों लोगों ने राष्ट्रपति डोनाल्ड ट्रंप और उनके करीबी अरबपति बिजनेसमैन एलन मस्क के खिलाफ सड़कों पर उतरकर विरोध प्रदर्शन किया. ये विरोध प्रदर्शन सरकार में भारी कटौतियों, पब्लिक सर्विस में कमी और विवादस्पद सामाजिक नीतियों के खिलाफ हो रहा है. एजेंसी एपी के अनुसार, हँड्स ऑफ़ ! नामक इस प्रदर्शन के तहत अमेरिका के सभी 50 राज्यों में रैलियां निकाली गईं, जिनमें नागरिक अधिकार संगठनों, मजदूर यूनियनों, स्वच्छता समूहों, पूर्व सैनिकों और अन्य संगठनों ने भाग लिया. प्रमुख प्रदर्शन स्थलों में वॉशिंगटन डीसी का नेशनल मॉल, विभिन्न राज्यों की राजधानियां और न्यूयॉर्क से लॉस



एंजेलिस तक कई शहरों के केंद्र शामिल थे।

मस्क पर सरकारी एजेंसियों में कटौती का आरोप: प्रदर्शनकारियों ने ट्रंप प्रशासन पर लोकतांत्रिक संस्थाओं को कमजोर करने का आरोप लगाया. वॉशिंगटन में भीड़ को संबोधित करते हुए

एक्टिविस्ट ग्रेलन हैग्लर ने कहा, इन्होंने सोते हुए दैत्य को जगा दिया है, और अभी तो शुरुआत है. टेस्ला, स्पेसएक्स और सोशल मीडिया प्लेटफॉर्म के सीईओ एलन, जो हाल ही में बने डिपार्टमेंट ऑफ़ गवर्नमेंट एफिशिएंसी के प्रमुख और ट्रंप के बेहद करीबी हैं, उन पर सरकारी

एजेंसियों में बड़े पैमाने पर कटौती को बढ़ावा देने के आरोप लगे हैं. हालांकि मस्क का दावा है कि इससे टैक्सपेयर्स के अरबों डॉलर बच रहे हैं, लेकिन कई अमेरिकी इसे जरूरी सेवाओं को खत्म करने के रूप में देख रहे हैं. न्यूज एजेंसी के मुताबिक, प्रदर्शनकारियों ने सोशल सिवयोरिटी कार्यालयों को बंद करने, सरकारी कर्मचारियों की बड़े पैमाने पर छटनी, और स्वास्थ्य सेवाओं व एचआईवी फंडिंग में कटौती के लिए ट्रंप प्रशासन पर निशाना साधा. ह्यूमन राइट्स कैंपेन की प्रमुख केली रॉबिन्सन ने स्वच्छता समुदाय के खिलाफ बनाई जा रही नीतियों पर चिंता जताई. उन्होंने कहा, %ये हमारी किताबें बैन कर रहे हैं, एलन, जो हाल ही में बने डिपार्टमेंट ऑफ़ गवर्नमेंट, शिक्षकों, परिवारों और जीवन को अपराधी बना रहे हैं।

माइक्रोसॉफ्ट अपना 50वां जन्मदिन, लेकर आया एआई असिस्टेंट कोपायलट

एजेंसी ■ लंदन

माइक्रोसॉफ्ट अपना 50वां जन्मदिन मना रहा है। इस खास मौके पर कंपनी ने अपने एआई असिस्टेंट कोपायलट के लिए कई नए फीचर्स का ऐलान कर दिया है। कंपनी ने बताया कि वह कोपायलट को यूजर्स के लिए एक बेहद पर्सनलाइज्ड साथी बनाना चाहती है। कोपायलट में आए नए फीचर्स में बेहतर मेमरी, डीप रिसर्च और जेनरेट पॉडकास्ट शामिल हैं। माइक्रोसॉफ्ट के एआई डिविजन के सीईओ मुस्तफा सुलेमान ने बताया कि माइक्रोसॉफ्ट चाहता है कि कोपायलट अलग-अलग यूजर्स के लिए यूनिक, जो उनकी जरूरतों और अपेक्षाओं के अनुकूल हो। कोपायलट का नया फीचर डीप रिसर्च कठिन और मल्टी-स्टेप रिसर्च टास्क को अच्छे से पूरा करता है। यह फीचर एआई को अलग-अलग ऑनलाइन सोर्स



डिलीट भी कर सकते हैं। कोपायलट अब एआई पावर्ड पॉडकास्ट भी जेनरेट कर सकता है और आपको पसंद के अनुसार आपको पर्सनलाइज्ड ऑडियो कॉन्टेंट डिलिवर करता है। कोपायलट छुट्टियों की प्लानिंग या घर खरीदने जैसे ऑशन्स को ऐनालाइज करके कंपेयर करने के लिए एक कस्टमाइज्ड पॉडकास्ट बना सकता है। इसके अलावा कोपायलट को अगर आप को रिसर्च या कोई वेबसाइट देते हैं, तब यह उसके कॉन्टेंट को ऐनालाइज करके आपके लिए एक पॉडकास्ट तैयार कर देगा ताकि आप उस टॉपिक को बेहतर ढंग से समझ सकें।

बिल गेट्स ने शेयर किए पुराने फोटो माइक्रोसॉफ्ट के 50 साल पूरे होने की खुशी में कंपनी के को-फाउंडर बिल गेट्स ने माइक्रोसॉफ्ट के शुरुआती दिनों के कई फोटोज को इंस्टाग्राम पर शेयर किया है।

एजेंसी ■ कराची

क्रेटा में पाकिस्तानी सेना का प्रमुख कमांड सेंटर और मिलिट्री बेस है। यहीं पर क्रेटा स्टफ कॉलेज भी है, जिसे पाकिस्तान आर्मी की 'ब्रेन फैक्ट्री' कहा जाता है। यहीं पर सेना बलूच विद्रोहियों पर हमले की रणनीति बनाती है। अगर यहां बलूच विद्रोही पहुंच गए तो तबाही के सिवा कुछ नहीं मिलेगा। बलूच विद्रोहियों की प्रमुख पार्टी बलूचिस्तान नेशनल पार्टी-मंगल के अध्यक्ष सरदार अख्तर मंगल ने 6 अप्रैल को क्रेटा की ओर कूच करने का ऐलान किया है। उनका मकसद महर्ग बलोच समेत बंद कार्यकर्ताओं को छुड़ाना है। इस ऐलान ने शहबाज सरकार की मुसीबतें बढ़ा दी है।

बीएनपी-मंगल के चीफ सरदार अख्तर मंगल ने कहा, हम अब विद्रोहियों को और रौंदने नहीं देंगे। पाकिस्तानी सेना और सरकार हमारे



नेताओं को निशाना बना रही है। हम ये बदरंग नहीं कर सकते और अब आरपार की जंग होगी। हाल ही में महर्ग बलूच समेत कई बड़े नेताओं की गिरफ्तारी और जबरन गायब करने की घटनाओं ने बलूच समुदाय में आक्रोश पैदा कर दिया है। मंगल ने कहा, क्रेटा तक मार्च हमारा हक है। अब हमारी आवाज सेना के गढ़ में गुंजेगी। अगर वे हमें रोकेंगे, तो यह उनकी क्रूरता का

सबूत होगा। यह कूच वाघ से शुरू होकर क्रेटा तक जाएगा, जिसमें हजारों बलूच प्रदर्शनकारी शामिल हो सकते हैं। क्रेटा न केवल बलूचिस्तान की राजधानी है, बल्कि पाकिस्तानी सेना का रणनीतिक केंद्र भी है। यहां स्थित मिलिट्री बेस और कमांड सेंटर से बलूच विद्रोह को दबाने की योजनाएं बनती हैं। अगर बीएनपी-मंगल और बलूच विद्रोही क्रेटा तक

भारतीय मूल के जज जॉर्ज गिरफ्तार मनी लॉन्ड्रिंग का लगा आरोप

वाशिंगटन। अमेरिका के टेक्सास राज्य के फोर्ट बेंड काउंटी में भारतीय मूल के काउंटी जज केपी जॉर्ज को मनी लॉन्ड्रिंग, वायर फॉंड और चुनावी फंडिंग में गड़बड़ी के आरोपों में शुक्रवार को गिरफ्तार कर लिया गया। वह 2018 से इस पद पर कार्यरत हैं और स्थानीय स्तर पर एक प्रभावशाली व्यक्ति की हैसियत रखते हैं। डिस्ट्रिक्ट अर्टॉनी कार्यालय के अनुसार, केपी जॉर्ज पर 30 हजार से 1.5 लाख डॉलर तक की अवैध वित्तीय लेन-देन का आरोप है। अगर कोर्ट में दोषी साबित होते हैं, तो उन्हें अधिकतम 10 साल की जेल की सजा हो सकती है। यहां बताते चलें कि

जॉर्ज को गिरफ्तारी के बाद 20,000 डॉलर की जमानत पर रिहा कर दिया गया है। कोर्ट ने मामले की सुनवाई के लिए अगली तारीख अभी घोषित नहीं की है। यहां दूसरी तरफ भारतीय मूल के जज केपी जॉर्ज ने सभी आरोपों को खारिज करते हुए इसे राजनीतिक प्रतिशोध बताया है। उन्होंने कहा, कि मेरे खिलाफ लगाए गए आरोप राजनीति से प्रेरित हैं। मैंने हमेशा जनता की सेवा को प्राथमिकता दी है और सत्य सामने आएगा। गौरतलब है कि उन पर मनी लॉन्ड्रिंग के साथ ही वायर फॉंड और चुनावी फंडिंग में गड़बड़ी व गलत रिपोर्टिंग के गंभीर आरोप लगाए गए हैं।

जीवन की मर्यादा है श्रीराम का जीवन

श्रीराम जीवन की मर्यादा हैं। सांस्कृतिक प्रेरणा है। समरसता का पर्याय हैं। भारतीय सांस्कृतिक दर्शन की धारा को प्रवाहित करने वाले भारतीय साहित्य में वसुधैव कुटुम्बकम का भाव सदैव समाहित रहा है। महर्षि वाल्मीकि द्वारा रचित रामायण और संत तुलसीदास द्वारा रचित रामचरितमानस ने सामाजिक समरसता के भाव का प्रवाहन बहुत ही गहनता से किया है। उदारता के भाव से अनुप्राणित भारतीय साहित्य निश्चित ही विश्व समुदाय को अहिंसा और सामाजिक समरसता का धरातलीय संदेश देता है। जिसकी वर्तमान में पूरे विश्व की अत्यंत आवश्यकता है। वनवासी राम का सम्पूर्ण जीवन सामाजिक समरसता का अनुकरणीय पाथेय है। श्रीराम ने वनगमन के समय प्रत्येक कदम पर समाज के अंतिम व्यक्ति को गले लगाया। केवट के बारे में हम सभी ने सुना ही है, कि कैसे भगवान राम ने उनको गले लगाकर समाज को यह संदेश दिया कि प्रत्येक मनुष्य के अंदर एक ही जीव आत्मा है। बाहर भले ही अलग दिखते हों, लेकिन अंदर से सब एक हैं। यहां जाति का कोई भेद नहीं था। वर्तमान में जिस केवट समाज को

वर्चित समुदाय की श्रेणी में शामिल किया जाता है, भगवान राम ने उनको गले लगाकर सामाजिक समरसता का अद्भुत उदाहरण प्रस्तुत किया है। सामाजिक समरसता के भाव को नष्ट करने वाली जो बुराई आज दिखाई दे रही है, वह पुरातन समय में नहीं थी। समाज में विभाजन की रेखा खींचने वाले स्वार्थी व्यक्तियों ने भेदभाव को जन्म दिया है। वर्तमान में हम स्पष्ट तौर पर देख रहे हैं कि समाज को कमजोर करने का सुनियोजित प्रयास किया जा रहा है, जिसके कारण जहां एक ओर समाज की शक्ति तो कमजोर हो रही है, वहीं देश भी कमजोर हो रहा है। वर्तमान में राम राज्य की संकल्पना को साकार करने की बात तो कही जाती है, लेकिन उसके लिए सकारात्मक प्रयास नहीं किए जा रहे हैं। सामाजिक एकता स्थापित करने के लिए रामायण हम सभी को उचित मार्ग दिखा सकती है। यह भी सर्वविदित है कि राम वन गमन के दौरान भगवान राम ने निषाद राज को भी गले लगाया, इसका यही तात्पर्य है कि भारत में कभी भी जातिगत आधार पर समाज का विभाजन नहीं था। पूरा समाज एक शरीर की ही तरह था। जैसे शरीर के किसी भी हिस्से में दर्द होता है, तब



पूरा शरीर अस्वस्थ हो जाता था। इसी प्रकार समाज की भी अवधारणा है, समाज का कोई भी हिस्सा वर्चित हो जाए तो सामाजिक एकता की धारणा समाप्त होने लगती है। हमारे देश में जाति आधारित राजनीति के कारण ही समाज में विभाजन के बीजों का अंकुरण किया गया। जो आज एकता की मर्यादाओं को तार-तार कर रहा है। भगवान राम ने अपने वनवास काल में समाज को एकता के सूत्र में पिरोने का काम पूरे कौशल के साथ किया। समाज की संग्रहित शक्ति के कारण ही भगवान राम ने आसुरी प्रवृत्ति पर प्रहार किया।

भाजपा का समर्थ भारत निर्माण में अतुलनीय योगदान

विश्व राजनीतिक परिदृश्य में समस्त राजनीतिक दलों में भारतीय जनता पार्टी सर्वोच्च,शीर्ष स्थान पर विराजित है। भाजपा के संस्थापक अटल बिहारी वाजपेयी, लालकृष्ण आडवाणी, मुरली मनोहर जोशी, कुशा भाऊ ठाकरे, राजमाता विजयाराजे सिंधिया, सुन्दरलाल पटवा, प्यारेलाल खण्डेलवाल आदि नेताओं ने 1980 में पार्टी स्थापना के समय यह कल्पना भी नहीं की होगी कि अल्प समय में ही भाजपा विश्व की सबसे बड़ी राजनीतिक पार्टी का गौरव अर्जित कर लेगी।

गंभीर खतरे की घंटी है प्लास्टिक एवं माइक्रोप्लास्टिक



प्रकृति को पस्त करने, वायु एवं जल प्रदूषण, कृषि फसलों पर घातक प्रभाव, मानव जीवन एवं जीव-जन्तुओं के लिये मानलेवा साबित होने के कारण समूची दुनिया में बढ़ते प्लास्टिक एवं माइक्रोप्लास्टिक के कण एक बड़ी चुनौती एवं संकट है। पिछले दिनों एक अध्ययन में मनुष्य के मस्तिष्क में प्लास्टिक के नैनो कणों के पहुंचने पर चिंता जतायी गई थी। दावा था कि प्रतिदिन सैकड़ों माइक्रोप्लास्टिक कण सांसों के जरिये हमारे शरीर में प्रवेश कर जाते हैं। ऐसे तमाम नये राष्ट्रीय-अंतर्राष्ट्रीय शोध-सर्वेक्षण-अध्ययन चेतावनी दे रहे हैं कि हमारी सांसों, पेयजल व फसलों में घातक माइक्रोप्लास्टिक की मौजूदगी एक गंभीर संकट है। विश्व की कई शोध पत्रिकाओं में छपे शोध-लेख समय-समय पर विभिन्न अध्ययनों के चेताने वाले निष्कर्ष प्रकाशित करते रहते हैं। संकट तो यहां तक बढ़ गया है कि प्लास्टिक के कण पौधों की प्रकाश संश्लेषण प्रक्रिया को प्रभावित करने लगे हैं, जिससे खाद्य श्रृंखला में शामिल कई खाद्यान्नों की उत्पादकता में गिरावट आ रही है। ऐसा निष्कर्ष अमेरिका-जर्मनी समेत कई देशों के साझे अध्ययन के बाद सामने आया है। दरअसल, प्लास्टिक कणों के हस्तक्षेप के चलते पौधों के भोजन सृजन की प्रक्रिया बाधित हो रही है। इस तरह माइक्रोप्लास्टिक की दखल भोजन, हवा व पानी में होना न केवल प्रकृति, कृषि, पर्यावरण वरन मानव अस्तित्व के लिये गंभीर खतरे की घंटी ही है। जिसे बेहद गंभीरता से लिया जाना चाहिए और सरकारों को इस संकट से मुक्ति की दिशाएं उद्घाटित करने के लिये योजनाएं बनानी

की सबसे बड़ी पार्टी बनाने का कीर्तिमान केंद्रीय गृह एवं सहकारिता मंत्री, तत्कालीन राष्ट्रीय अध्यक्ष अमित शाह को जाता है ।अमित शाह ने राष्ट्र व्यापी सदस्यता अभियान चला कर,चीन की कम्युनिस्ट पार्टी को सदस्य संख्या में पराजित कर दिया। 11 करोड़ सदस्य बनाकर संसार की



सर्वोच्च पार्टी बनाया। राष्ट्रीय अध्यक्ष जगत प्रकाश नड्डा के नेतृत्व में सदस्यता अभियान को गति दी गई है।आज विश्व के 60 से अधिक देशों के प्रतिनिधि भारतीय जनता पार्टी के संगठन विस्तार की सफलता का अध्ययन करने के लिए भारत आ चुके हैं। राष्ट्रीय अध्यक्ष जगत प्रकाश नड्डा से भेंट कर चुके हैं।मध्य प्रदेश में प्रदेश अध्यक्ष विष्णु दत्त शर्मा से एवं अन्य राज्यों के प्रदेश अध्यक्ष से भेंट कर चुके हैं।भाजपा की अप्रतिम सफलता से कार्यकर्ताओं, प्रतिनिधियों को गौरव बोध होता है।उनके दल की संरचना को समझने के लिए विश्व के देशों से प्रतिनिधि आ रहे हैं हैं ।दूसरे शब्दों में कहें कि भाजपा की संगठन रचना,भागीरथी परिश्रम की विपुल सफलता से हमारे राष्ट्र भारतवर्ष का विश्व में सम्मान बढ़ रहा है।यह हम सभी 140 करोड़ भारतीयों के लिए स्वाभिमान का विषय है। वर्तमान में राष्ट्रीय अध्यक्ष जगत प्रकाश नड्डा ने विश्व के 20 से अधिक देश जैसे अमेरिका, ऑस्ट्रेलिया जापान, जर्मनी, फ्रांस, ब्रिटेन आदि देशों के राजनीतिक दलों को भारतीय लोकतंत्र के उत्सव लोकसभा चुनाव 2024 को निकटता से देखने के लिए निर्मांत्रित भी किया था।यह अनूदी एवं सराहनीय पहल है।



खेलों से जुड़ा एक अनोखा कॅरियर एथलेटिक थेरेपिस्ट

एथलेटिक थेरेपिस्ट का मुख्य काम मेडिकल साइंस की मदद से किसी भी खिलाड़ी को उसकी चोटों से तुरंत उबारना होता है ।इतना ही नहीं, वह खिलाड़ी की परफार्मेंस सुधारने में भी काफी मदद करते हैं ।



वह खिलाड़ियों के प्रशिक्षण के दौरान वैज्ञानिक तरीकों के बारे में बताते हैं, जिसके कारण वह चोटिल होने पर जल्द से जल्द वापसी कर पाते हैं । आज के समय में लोगों के मन में सिर्फ क्रिकेट के प्रति ही प्रेम नहीं है, बल्कि वह अन्य भी कई तरह के खेलों की तरफ अपना रुझान दिखा रहे हैं। भारत में अब जिस तरह खेलों को बढ़ावा मिल रहा है, उसने इसमें करियर की नई संभावनाओं को जन्म दिया है। वैसे यह जरूरी नहीं है कि आप केवल खिलाड़ी बनकर ही स्पोर्ट फील्ड में खुद को स्थापित करें। अगर आप खेलों में विशेष दिलचस्पी रखते हैं तो तबतौर एथलेटिक थेरेपिस्ट बनकर भी एक उज्जवल भविष्य बना सकते हैं। तो चलिए जानते हैं इस फील्ड के बारे में-

एक एथलेटिक थेरेपिस्ट का मुख्य काम मेडिकल साइंस की मदद से किसी भी खिलाड़ी

को उसकी चोटों से तुरंत उबारना होता है ।इतना ही नहीं, वह खिलाड़ी की परफार्मेंस सुधारने में भी काफी मदद करते हैं। वह खिलाड़ियों के प्रशिक्षण के दौरान वैज्ञानिक तरीकों के बारे में बताते हैं, जिसके कारण वह चोटिल होने पर जल्द से जल्द वापसी कर पाते हैं। साथ ही खेल के दौरान वह खिलाड़ी के चोटिल होने पर उसे तुरंत राहत पहुंचाते हैं।

अगर आप एथलेटिक थेरेपिस्ट बनना चाहते हैं तो आपके भीतर कुछ स्किल्स होना बेहद जरूरी है। सबसे पहले तो आपके भीतर आप खेलों में विशेष दिलचस्पी रखते हैं तो आपके भीतर दृढ़ निश्चय होना चाहिए और खिलाड़ी को मोटिवेट भी करने का स्किल्स हो। चूँकि आपका काम चोट व हेल्थ से जुड़ा है, इसलिए आपको क्लीनिकल एक्सपीरियंस भी होना चाहिए।

अपनी बात



स्वस्थ समाज की ओर पहला कदम है जागरूकता

सर्वे भवन्तु सुखिनः सर्वे सन्तु निरामया विश्व स्वास्थ्य संगठन (डब्ल्यूएचओ) के बैनर तले प्रतिवर्ष 7 अप्रैल को एक खास थीम के साथ 'विश्व स्वास्थ्य दिवस' मनाया जाता है। इस दिवस को मनाए जाने का प्रमुख उद्देश्य स्वास्थ्य को लेकर विश्व में प्रत्येक व्यक्ति को बीमारियों के प्रति जागरूक करना, लोगों के स्वास्थ्य स्तर को सुधारना और हर व्यक्ति को इलाज की अच्छी स्वास्थ्य सुविधाएं उपलब्ध कराना ही है। पूरी दुनिया इस साल 'स्वस्थ शुरुआत, आशापूर्ण भविष्य' विषय के साथ 75वां विश्व स्वास्थ्य दिवस मना रही है। यदि पिछले कुछ वर्षों की स्वास्थ्य दिवस की थीम पर नजर डालें तो 2024 का विषय था 'मेरा स्वास्थ्य, मेरा अधिकार', 2023 यह दिवस 'सभी के लिए स्वास्थ्य', 2022 में 'हमारा ग्रह, हमारा स्वास्थ्य', 2021 में 'सभी के लिए एक निष्पक्ष, स्वस्थ दुनिया का निर्माण', 2020 में 'नर्सों और दायियों का समर्थन करें' तथा 2019 में 'सार्वभौमिक स्वास्थ्य-हर कोई, हर जगह' विषय के साथ

मनाया गया था।'विश्व स्वास्थ्य दिवस' मनाए जाने की शुरुआत डब्ल्यूएचओ द्वारा 7 अप्रैल 1950 को की गई थी और यह दिवस मनाने के लिए इसी तारीख का निर्धारण डब्ल्यूएचओ की संस्थापना वर्षगांठ को चिन्हित करने के उद्देश्य से ही किया गया था। डब्ल्यूएचओ की स्थापना के साथ ही 1948 में विश्व स्वास्थ्य दिवस की नींव भी रख दी गई थी। दरअसल उस समय लोगों की सेहत को बढ़ावा देने और उन्हें गंभीर बीमारियों से सुरक्षित रखने के उद्देश्य से दुनिया के कई देशों ने मिलकर दुनियाभर में ठेस कार्य करने की जरूरत पर बल दिया और आखिरकार विश्व स्वास्थ्य दिवस की नींव रखने के दो वर्ष बाद सन्

1950 में पहली बार 7 अप्रैल को यह दिवस मनाया गया। संयुक्त राष्ट्र का अहम हिस्सा 'डब्ल्यूएचओ' दुनिया के तमाम देशों की स्वास्थ्य संबंधी समस्याओं पर आपसी सहयोग और मानक विकसित करने वाली संस्था है, जिसका प्रमुख कार्य विश्वभर में स्वास्थ्य समस्याओं पर नजर रखना और उन्हें सुलझाने में सहयोग करना है। इस संस्था के माध्यम से प्रयास किया जाता है कि दुनिया का प्रत्येक व्यक्ति शारीरिक, मानसिक एवं सामाजिक रूप से पूर्ण स्वस्थ रहे। हालांकि चिंता की स्थिति यह है कि पिछले कुछ दशकों में एक ओर जहां स्वास्थ्य क्षेत्र ने काफी प्रगति की है, वहीं कुछ वर्षों के भीतर एड्स, कैंसर जैसी जानलेवा बीमारियों के प्रकोप के साथ हृदय रोग, मधुमेह, क्षय रोग, मोटापा, तनाव जैसी स्वास्थ्य संबंधी समस्याएं भी तेजी से बढ़ी हैं। ऐसे में स्वास्थ्य क्षेत्र की चुनौतियां निरन्तर बढ़ रही हैं। वैसे तो दुनिया के तमाम देश बीते कुछ दशकों से स्वास्थ्य के क्षेत्र में लगातार प्रगति कर रहे हैं लेकिन कोरोना काल के दौरान जब अमेरिका जैसे विकसित देश को भी बेबस अवस्था में देखा गया और वहां भी स्वास्थ्य कर्मियों के लिए जरूरी सामान की भारी कमी नजर आई, तब पूरी दुनिया को अहसास हुआ कि अभी भी जन-जन तक स्वास्थ्य सुविधाएं पहुंचाने के लिए बहुत कुछ किया जाना बाकी है। विश्व स्वास्थ्य संगठन स्वयं मानता है कि दुनिया की कम से कम आधी आबादी को आज भी आवश्यक स्वास्थ्य सेवाएं उपलब्ध नहीं हैं। विश्वभर में अरबों लोगों को स्वास्थ्य देखभाल हासिल नहीं होती। करोड़ों लोग ऐसे हैं, जिन्हें रोटी, कपड़ा और मकान जैसी मूलभूत आवश्यकताओं तथा स्वास्थ्य देखभाल में से किसी एक को चुनने पर विवश होना पड़ता है।

भारतीय समाज में तो सदियों से धारणा रही है 'पहला सुख निरोगी काया, दूजा सुख घर में हो माया' लेकिन चिंता का विषय यही है कि हमारे यहां भी स्वास्थ्य सेवाओं की स्थिति बहुत खराब है। बहरहाल, विश्व स्वास्थ्य दिवस के माध्यम से जहां समाज को बीमारियों के प्रति जागरूक करने का प्रयास किया जाता है, वहीं इसका सबसे महत्वपूर्ण बिन्दु यही होता है कि लोगों को स्वस्थ वातावरण बनाकर स्वस्थ रहना सिखाया जा सके। दरअसल विश्व स्वास्थ्य संगठन के मुताबिक शारीरिक, मानसिक और सामाजिक रूप से पूर्ण स्वास्थ्य होना ही मानव-स्वास्थ्य की परिभाषा है। यह बेहद चिंता का विषय है कि दुनिया की करीब 30 प्रतिशत आबादी के पास बुनियादी स्वास्थ्य उपचार तक पहुंच नहीं है और करीब 200 करोड़ लोग विनाशकारी अथवा खराब स्वास्थ्य देखभाल लागत का सामना कर रहे हैं, जिसमें काफी असमानताएं हैं, जो सबसे वर्चित परिस्थितियों में लोगों को प्रभावित कर रही हैं। हालांकि स्वास्थ्य का अधिकार एक ऐसा मौलिक मानवाधिकार है, जिसके तहत प्रत्येक व्यक्ति को بغैर किसी वित्तीय बोझ के, जब भी जरूरत हो, स्वास्थ्य देखभाल तक पहुंच मिलनी चाहिए।

प्रेरणा विचारों की तरंगें

राजा की सवारी निकल रही थी। सर्वत्र जय-जयकार हो रही थी। सवारी बाजार के मध्य से गुजर रही थी। राजा की दृष्टि एक व्यापारी पर पड़ी। वह चन्दन का व्यापार करता था। राजा ने व्यापारी को देखा। मन में घृणा और रत्नाि उभर आई। उसने मन ही मन सोचा, यह व्यापारी बुरा है। इसे मृत्युदंड दे देना चाहिए। नगर-परिभ्रमण कर राजा महल में पहुंचा। मंत्री को बुलाकर कहा, मंत्रीवर ! न जाने क्यों उस व्यापारी को देखकर मेरा मन उद्दिग्न हो गया और मन में आया कि उसको मार डाला जाए। मंत्री ने कहा, मैं मे सारी व्यवस्था करता हूँ, मंत्री व्यापारी के पास गया। औपचारिक बातें हुई। व्यापारी ने कहा, मंत्रीजी ! चन्दन का भाव प्रतिदिन कम होता जा रहा है। मेरे पास चन्दन का बहुत संग्रह है। लाखों रूपयों का घाटा हो रहा है। मन चिन्ता से भरा है। राजा के सिवाय चन्दन को कौन खरीदे? राजा भी क्यों खरीदेगा? यह तो मरणवेला में प्रचुर मात्रा में काम आती है। मैं घाटे से दबा जा रहा हूँ। सच कहूँ, आज जब राजा की सवारी निकल रही थी, तब राजा को देखकर मेरे मन में आया कि यदि आज राजा की मृत्यु हो जाए तो मेरा सारा चन्दन बिक जाए, अच्छे मूल्य में बिक जाए। मंत्री ने सुना। राजा के उदास होने और व्यापारी को मृत्युदंड देने की भावना के जागने का रहस्य समझ में आ गया। विचार संग्रमणशील होते हैं। वे बिना कहे दूसरे तक पहुंच जाते हैं। विचारों की रश्मियां होती हैं और तरंगें पूरे आकाशमण्डल में फैल जाती हैं और सम्बन्धित व्यक्ति के मस्तिष्क से टकराकर उसे प्रभावित करती हैं।



जेपी नड्डा ने कहा, कि आज हम भारतीय जनता पार्टी का 46वां स्थापना दिवस मना रहे हैं। मेरी ओर से और पार्टी के करोड़ों कार्यकर्ताओं की ओर से आप सभी को स्थापना दिवस की बहुत-बहुत शुभकामनाएं। आज रामनवमी भी है, आप सभी को रामनवमी की भी बहुत-बहुत शुभकामनाएं। जय श्रीराम ! नड्डा का यह संदेश पार्टी के उस संगठनात्मक मूलमंत्र को दर्शाता है, जिसमें राष्ट्रवाद, संस्कृति और सेवा भाव का अद्भुत समन्वय है।





खसरा (रुबिओला, मोर्बिली, लाल खसरा, श्वसन प्रणाली का एक वायरल संक्रमण है। खसरा एक अत्यंत संक्रामक रोग है जो संक्रमित बलगम और लार के संपर्क के कारण फैलता है। संक्रमित व्यक्ति जब खांसते या छींकते हैं तो संक्रमण हवा में फैल जाता है। यह बचपन में होने वाला एक संक्रमण रोग है। खसरा वायरस टीका लगाकर रोका जा सकता है।

संक्रामक रोग है खसरा, इससे करें बचाव

आमतौर पर संक्रमण लगभग 7 से 10 दिनों में ठीक हो जाता है। खसरा वायरस कई घंटों के लिए सतह पर रह सकता है। संक्रमित कण हवा में फैल जाते हैं और सतहों पर होते हैं, इसलिए निकटता वाले व्यक्ति आसानी से संक्रमित हो सकते हैं। विश्व स्वास्थ्य संगठन के अनुसार 2016 में भारत में खसरा के कुल 71,726 मामले सामने आये हैं। खसरा का टीकाकरण 2 खुराक में निर्धारित किया गया है। 9-12 महीनों में पहली खुराक और 16-24 महीने में दूसरी खुराक।

खसरा के चरण

संक्रमण दो से तीन सप्ताह के लिए व अनुक्रमिक चरणों में होता है। संक्रमण और ऊष्मायन-संक्रमित होने के शुरूआती 10 से 14 दिनों के लिए, खसरा वायरस सेने की प्रक्रिया करता है। आपको इस समय के दौरान खसरे के कोई लक्षण नहीं दिखेंगे।

अनुपयुक्त संकेत और लक्षण: खसरा आमतौर पर हलके व मध्यम बुखार, लगातार खांसी, बहती नाक, आंखों की सूजन और गले में खराश के साथ शुरू होता है। यह अपेक्षाकृत हल्की/ सामान्य बीमारी दो से तीन दिन तक रह सकती है। **तीव्र बीमारी और दाने/चकत्तें:** दानों में छोटे लाल धब्बे होते हैं, जिनमें से कुछ थोड़ा ऊपर उठे हुए होते हैं। दाने व चकत्तों का समूह त्वचा पर लाल रंग के धब्बे के सामान दिखाई देता है। चेहरे पर पहले फैलता है, विशेष रूप से कान के पीछे और सिर के किनारे की तरफ। अगले कुछ दिनों में, दाने हाथों व शरीर के ऊपरी भाग पर फैल जाता है और फिर जाँघों व पैरों पर। इसी समय बुखार भी तेजी से बढ़ जाता है अक्सर 104 से 105.8 डिग्री से भी ज्यादा होता है। खसरे के दाने धीरे-धीरे चेहरे से लुप्त होना शुरू होते हैं और कम होते जाते हैं।

संप्रेषण योग्य: एक व्यक्ति जिसको खसरा हुआ है वह दूसरों को वायरस लगभग आठ दिनों तक फैला सकता है, जो दाने से चार दिन पहले शुरू होता है और दाने रहने के चार दिनों तक रहता है।

खसरा के लक्षण

वायरस के संपर्क में होने के 10 से 14 दिनों बाद खसरा के लक्षण दिखाई देते हैं। खसरे के लक्षणों में आमतौर पर शामिल हैं-

बुखार
सूखी खांसी
बहती नाक
गले में खराश
आँखों में सूजन

गाल और मुँह के अंदरूनी हिस्से में लाल सतह पर नीले-सफेद केंद्रों के साथ छोटे सफेद स्पॉट (दान) - जिसे कोपलिक स्पॉट भी कहते हैं।

त्वचा पर एक प्रकार के चकत्ते (दाने) जो कि बड़े और सपाट ददरे व धब्बों से बनते हैं और अक्सर एक दूसरे में प्रवाह करते हैं।

खसरा से बचाव -

सभी बच्चों को खसरा वायरस टीका लगवाना आवश्यक है। दाने के टूटने या फटने के चार दिन पहले खसरा बेहद संक्रामक होता है, वे लोग जिन्हे खसरा है इस अवधि के दौरान अन्य लोगों से दूर रहें।

खसरा का परीक्षण -

आपके डॉक्टर आमतौर पर बीमारी के लक्षणों के आधार पर खसरे का निदान कर सकते हैं। यदि आवश्यक लगे, तो खून का परीक्षण कराएँ, जो यह पुष्टि कर सकता है कि यह चकत्ते व दाने



वास्तव में खसरा है या नहीं।

खसरे का इलाज -

टीकाकरण: शिशुओं को व उन लोगों को जिन्हे खसरा वायरस टीका नहीं लगा है उन्हें इस बिमारी के 72 घंटे के भीतर ही टीका लगवा देना चाहिए ताकि वे बीमारी से सुरक्षित रहें। अगर टीके के बाद भी खसरा बढ़ता है

प्रोटीन (एंटीबॉडी) का इंजेक्शन दिया जा सकता है जिसे प्रतिरक्षा सीरम ग्लोब्युलिन कहा जाता है। वायरस के संपर्क के छह दिनों के भीतर दिए जाने पर, यह एंटीबॉडी खसरा रोक सकती है या लक्षणों को कम गंभीर बना सकती है। अपनी प्रतिरक्षा प्रणाली को मजबूत बनाने के



तो वो आमतौर पर मामूली, सामान्य व कम समय के लिए होगा।

प्रतिरक्षा सीरम ग्लोबुलिन: गर्भवती महिलाओं, शिशुओं और कमजोर प्रतिरक्षा प्रणाली वाले लोगों को वायरस की चपेट में आने के बाद एक

लिए आराम करें। अधिक से अधिक तरल पदार्थ लें। विटामिन ए के पूरक लें। खुजली और जलन से आराम के लिए कैलामाइन लोशन लगा सकते हैं। परन्तु किसी भी प्रकार के उपचार के पहले डॉक्टर से संपर्क करें।

सर्दी में अभ्यंग मसाज होता है लाभकारी



सर्दी में आमतौर पर मालिश बेहद फायदेमंद रहती है। इससे शरीर स्वस्थ होने के साथ ही सर्दी से होने वाले नुकसानों से भी बचा रहता है। मौसम में परिवर्तन, गलत आहार-विहार, प्रतिरोधक क्षमता में कमी, पर्याप्त संतुलित आहार का अभाव, उचित व्यायाम की कमी आदि कारणों से शरीर में दोष दिखाई देते हैं। यही दोष कई प्रकार की शारीरिक व मानसिक बीमारियों को साथ लाते हैं। ऐसे में रोगी की प्रकृति को देखकर अभ्यंग मसाज द्वारा इन रोगों को दूर किया जा सकता है।

रोगी में जिस दोष का प्रकोप हुआ है, उसे देखते हुए तथा उसके शरीर की क्षमता के अनुसार मसाज के लिए तेल का चयन किया जाता है। नारियल अथवा सरसों के तेल में

विभिन्न प्रकार की जड़ी-बूटियां मिलाकर मालिश के लिए उपयुक्त तेल तैयार किया जाता है।

मालिश के लिए सुबह का समय अच्छा होता है। मसाज हमेशा खाली पेट ही होना चाहिए। मसाज के समय व्यक्ति पूर्णतः तनावरहित हो। वहीं मसाज करने वाला व्यक्ति दक्ष हो। अभ्यंग मसाज से शारीरिक व मानसिक स्वास्थ्य में लाभ होता है। रोग प्रतिरोधक क्षमता बढ़ती है। रक्त संचार ठीक होता है। जोड़ों में नमी पहुँचती है। विजातीय द्रव्य शरीर से बाहर हो जाते हैं। अनिद्रा दूर होती है और स्वाभाविक नींद आती है। स्फूर्ति, ताजगी का आभास होता है।

और रोग प्रतिरोधक क्षमता बढ़ती है। मालिश के समय पैर, हथेली, उँगलियों व नाखून के छोरों पर तेल अच्छी तरह लगाएं क्योंकि यहां बड़ी संख्या में तंत्रिकाओं के छोर होते हैं जबकि पेट एवं हृदय जैसे संवेदनशील अंगों पर मसाज हल्के हाथों से करें।

युवाओं में इसलिए बढ़ रही दिल की बीमारी

आजकल आधुनिक जीवनशैली के चलते युवाओं में दिल की बीमारी का खतरा तेजी से बढ़ रहा है। धूम्रपान की लत, कामकाज और विभिन्न कारणों से होने वाले तनाव, खानपान सही न होना, अपर्याप्त शारीरिक श्रम व अधिक नमक वाले खाद्य पदार्थों के सेवन के कारण युवाओं में दिल के दौरे का जोखिम बढ़ रहा है। डॉक्टरों का मानना है कि जब तक कि कोई ठोस कदम नहीं उठाया जाता तब तक युवाओं में दिल के दौरे का खतरा कम होने वाला नहीं है।

डॉक्टरों के अनुसार हम ऐसी जीवनशैली अपना रहे हैं जिससे शारीरिक श्रम कम होता जा रहा है। इसके अलावा युवा मानसिक तथा शारीरिक तौर पर बहुत ही अधिक दबाव में है। इस समस्या का मुख्य समाधान यह है कि हम अपनी जीवनशैली में व्यापक बदलाव लाएं और अगर ऐसा करते हैं तो इससे समय से पूर्व होने वाले दिल के दौरों को रोका जा सकता है। एक अध्ययन के अनुसार, अस्पताल में भर्ती होने वाले करीब 30 प्रतिशत मरीज 40 साल से कम उम्र के होते हैं। साथ ही वे युवक, जो दिन भर में




10 सिगरेट पीते हैं उनके दिल की समस्याएं होने की आशंका 50 फीसदी बढ़ जाती है। धूम्रपान और गलत-खानपान से कॉलेस्ट्रॉल का स्तर बढ़ जाता है, जिससे दिल की धड़कन 50 प्रतिशत बढ़ जाती है और रक्तचाप 30 प्रतिशत बढ़ जाता है।

विश्व स्वास्थ्य संगठन (डब्ल्यूएचओ) के अनुसार, कार्डियो वैस्कुलर रोगों से हर साल दुनियाभर में 17 लाख 70 हजार लोगों की मौत होती है। विशेषज्ञों ने आगे कहा, युवा हमारे देश के स्तंभ हैं और युवाओं के स्वास्थ्य संबंधी मसलों पर

ध्यान दिया जाना चाहिए। जीवनशैली से जुड़ी अन्य आदतों में व्यायाम नहीं करने की आदत और जंक फूड का अधिक सेवन भी शामिल है। इसके अलावा युवा अपना अधिकतर समय स्मार्टफोन, टैब, कम्प्यूटर, लैपटॉप आदि के जरिए

व्यतीत करते हैं, जो हमारे दिल के लिए बहुत अधिक नुकसानदायक हैं। ऐसे में दिल की बिमारियों से बचने के लिए अपनी जीवनशैली ठीक करने के साथ ही तनाव भी कम करना होगा। इसके अलावा धूम्रपान, शराब सेवन और जंक फूड आदि से दूर रहना होगा।



रूखी त्वचा से हुई खुजली ऐसे होगी दूर

सर्दियों में त्वचा रूखी हो जाती है और फिर उस रूखी त्वचा पर खुजली की समस्या होती है। खुजली की समस्या पाया जाना एक प्रकार की साधारण समस्या है। कभी कभी शरीर के किसी भाग में त्वचा बहुत ही ज्यादा संवेदनशील हो जाती है इस कारण खुजली होने लगती है। जिसमें अक्सर कुरेदने पर भी हमें राहत महसूस नहीं होती। जितना आप ज्यादा खुजली करते हो उतनी आपकी परेशानी बढ़ने लगती है। सर्दियों में होने वाली इस खुजली को दूर करने के लिए कुछ खास उपाय अपनाएं। सर्दियों में त्वचा का रूखा होना और फिर उस रूखी त्वचा में खुजली होना बहुत आम समस्या है। जैसे ही सर्दी आती है आप अपने हाथ पर हल्की सी खुजली महसूस करनी शुरू कर देते हैं। अगर आप खुजाने लगते हैं तो सफेद लाल लकीरें पड़ जाती हैं। सर्दियों की त्वचा संबंधी इस समस्या से निपटने के लिए आप कुछ आसान तरीके अपना सकते हैं। जब भी आपको समय हो आपको इन उपायों के करना चाहिए, और यदि आपको ये समस्या ज्यादा हो तो आपको नियमित रूप से इसका इस्तेमाल करना चाहिए।

देर तक न नहाएं गर्म पानी से: देर

तक गर्म पानी में नहाने से आपकी त्वचा का सुरक्षात्मक तेल निकल जाता है। त्वचा शुष्क हो जाती है और उसमें खुजली होने लगती है। इसलिए कोशिश करें कि गर्म पानी में 15 मिनट या उससे कम वक्त के लिए नहाएं। नहाने के बाद, हल्की गीली त्वचा पर तेल लगा लें। **पेट्रोलियम जैली:** यदि आपकी त्वचा अत्यधिक ही संवेदनशील है, तो पेट्रोलियम जैली को खुजली दूर करने का एक बहुत ही प्रभावशाली उपाय माना गया है। पेट्रोलियम जैली में किसी भी प्रकार के रासायनिक पदार्थों का समावेश नहीं होता। जिसकी वजह से यह हमारी त्वचा में होनेवाली खुजली से हमें आरामदायक राहत दिलाती है। इसके इस्तेमाल से न केवल खुजली कम होती है बल्कि त्वचा भी मुलायम होने लगती है। **बेकिंग सोडा:** बेकिंग सोडा भी खुजली की समस्या से राहत पाने के एक कारागर उपाय हैं। यदि आपको खुजली की समस्या है तो आपको पानी में बेकिंग सोडा मिलाकर उसके पेस्ट तैयार करना चाहिए, जिससे आपको खुजली वाले स्थान पर लगाने से राहत मिलती है। इसके आलावा यदि आप नहाने के पानी में एक चमच्च बेकिंग सोडा मिलाकर

उससे नहाते हैं। तो इस समस्या को भी नियमित रूप से करने पर आपको खुजली की समस्या से राहत मिलती है। **पर्याप्त पानी पियें:** सर्दियों में लोग पानी कम पीने लगते हैं, जिससे वो पानी की कमी (डीहाइड्रेशन) का शिकार हो जाते हैं। इससे त्वचा रूखी हो जाती है और रूखी त्वचा में खुजली होना आम बात है। इसलिए अगर आप सर्दियों में त्वचा की जलन व खुजली से बचना चाहते हैं, और चाहते हैं कि वो मुलायम व चमकदार रहे, तो ज्यादा से ज्यादा पानी पियें। **तुलसी के पत्ते:** तुलसी के पत्तों में कपूर मिलाकर त्वचा पर लगायें। इसमें खुजली को दूर करने की क्षमता पाई जाती है। **चन्दन:** चन्दन का प्रयोग करने से भी आपको खुजली की समस्या से राहत मिलती है। वैसे भी चन्दन ठंडक पहुँचाने में माहिर होता है। यदि आपको खुजली की समस्या होती है तो आप चन्दन का लेप बनाकर उस स्थान पर लगाएं जहां पर आपको खुजली हो रही है, इसका उपयोग करने से आपको ठंडक मिलने के साथ खुजली की समस्या से भी राहत मिलती है। साथ ही त्वचा भी दमकने लगती है।



फिल्म फौजी पर आया अपडेट, फिर साथ नजर आएगी प्रभास के साथ इस अभिनेत्री की जोड़ी

पैन इंडिया स्टार प्रभास इन दिनों अपनी कई आगामी फिल्मों को लेकर सुर्खियों में बने हुए हैं। इसी बीच उनकी एक और फिल्म फौजी को लेकर बड़ा अपडेट सामने आया है। इस फिल्म में प्रभास की जोड़ी उनकी फिल्म कल्कि 2898 एडी की एक अभिनेत्री के साथ नजर आएगी। क्या आप बता सकते हैं कि वह अभिनेत्री कौन हैं...

फौजी में नजर आएगी दिशा के साथ प्रभास की जोड़ी

एक खबर के मुताबिक, फौजी एक एक्शन ड्रामा फिल्म होगी। फौजी में प्रभास और दिशा पाटनी एक साथ नजर आ सकते हैं। इस फिल्म से पहले प्रभास और दिशा की जोड़ी को प्रशंसकों ने कल्कि 2898 एडी में खूब पसंद किया था।



बहरहाल, इस फिल्म का आधिकारिक नाम अभी तक तय नहीं हुआ है, तब तक इस फिल्म का संभावित नाम फौजी है।

फिल्म में होंगी दो अभिनेत्रियां

वैसे इस फिल्म में दो अभिनेत्रियों के होने की बात सामने आई है, जिसमें इमानवी इस्माइल का नाम पहले से ही शामिल है और अब उनके अलावा इस फिल्म में दूसरी मुख्य अभिनेत्री के तौर पर दिशा पाटनी का नाम शामिल हो गया है। बहरहाल, अभी तक निर्माताओं की ओर से इस फिल्म की स्टार कास्ट को लेकर कोई आधिकारिक घोषणा नहीं की गई है। फौजी के अलावा साउथ अभिनेता प्रभास स्पिरिट, द राजा साब के अलावा भी कई बड़े प्रोजेक्ट्स में नजर आएंगे। स्पिरिट का निर्देशन संदीप रेड्डी वांगा कर रहे हैं। इस फिल्म में प्रभास एक पुलिस अफसर की भूमिका में नजर आएंगे। वहीं, द राजा साब एक हॉरर-कॉमेडी फिल्म है।



स्त्री 2 के बाद रेड 2 में आइटम नंबर करेंगी तमन्ना भाटिया, यो यो हनी सिंह भी बनेंगे गाने का हिस्सा

रेड 2 अपने एलान के बाद से ही चर्चा में बनी हुई है। हाल ही में निर्माताओं ने फिल्म की रिलीज की तारीख के साथ-साथ रेड 2 के कलाकारों के भी लुक साझा किए थे। फिल्म के टीजर ने भी दर्शकों के बीच काफी उत्साह पैदा किया था, जिसके बाद से दर्शकों को बेसब्री से फिल्म की रिलीज का इंतजार है। इस बीच अब फिल्म से जुड़ी नई जानकारी सामने आई है।

रेड 2 में सीधे-सादे आईआरएस अधिकारी अमय पटनायक की अपनी भूमिका को दोहराने के लिए तैयार हैं। निर्माता एक खास प्रमोशनल नंबर के साथ इसे और भी मसालेदार बना रहे हैं। रिपोर्ट्स के अनुसार, तमन्ना भाटिया को रैपर यो यो हनी सिंह के साथ एक हाई-एनर्जी डांस ट्रैक के लिए साइन किया गया है। विजय गांगुली द्वारा कोरियोग्राफ किया गया यह गाना इस सप्ताह मुंबई के एक स्टूडियो में दो दिनों में फिल्माया जाएगा।

तमन्ना और विजय की फिल्म यह गाना एक स्टैंडअलोन पोस्ट-क्रेडिट के रूप में काम करेगा। हालांकि, अजय और तमन्ना इस ट्रैक में स्क्रीन स्पेस साझा नहीं करेंगे। बता दें कि अजय और तमन्ना इससे पहले ही रेंजर पर एक साथ काम कर रहे हैं, जिसका निर्देशन मिशन मंगल के जगन शक्ति ने किया है। उम्मीद है कि इस नंबर की शूटिंग खत्म होने के बाद तमन्ना रेंजर के सेट पर शामिल होंगी।



और तमन्ना इस ट्रैक में स्क्रीन स्पेस साझा नहीं करेंगे। बता दें कि अजय और तमन्ना इससे पहले ही रेंजर पर एक साथ काम कर रहे हैं, जिसका निर्देशन मिशन मंगल के जगन शक्ति ने किया है। उम्मीद है कि इस नंबर की शूटिंग खत्म होने के बाद तमन्ना रेंजर के सेट पर शामिल होंगी।

फिल्म की कहानी और कलाकार

राज कुमार गुप्ता द्वारा निर्देशित और रितेश शाह, करण व्यास और जयदीप यादव सहित और टीम द्वारा लिखित रेड 2 अमय पटनायक की 75वीं छापेमारी पर आधारित है। इस बार छापेमारी दादा भाई नाम के एक शक्तिशाली टाइकून के खिलाफ होगी, जिसका किरदार रितेश देशमुख ने निभाया है। फिल्म में वाणी कपूर, रजत कपूर, सुप्रिया पाठक, अमित सियाल और यशपाल शर्मा भी हैं। सीरभ शुक्ला सीतागढ़ के खूंखार डॉन ताऊजी की अपनी भूमिका को फिर से दोहराएंगे।

तुम्बाड़ फेम निर्देशक के साथ काम करने जा रही हैं श्रद्धा

श्रद्धा कपूर ने हाल ही में हॉरर-कॉमेडी फिल्म स्त्री 2 से दर्शकों का दिल जीता था। इसके बाद से उन्होंने अपनी अगली फिल्म की कोई आधिकारिक घोषणा नहीं की थी। हालांकि, अब खबर आ रही है कि श्रद्धा जल्द ही तुम्बाड़ के निर्देशक राही अनिल बर्वे के साथ एक नया प्रोजेक्ट शुरू करने वाली हैं। इस फिल्म का निर्माण एकता कपूर करेंगी।

तुम्बाड़ के निर्देशक के साथ करने जा रही काम

हालांकि, अभी इसकी कहानी और नाम का खुलासा नहीं हुआ है। एक रिपोर्ट के मुताबिक श्रद्धा और एकता कपूर कई फिल्मों को लेकर बातचीत कर रही हैं। इनमें से एक हाई-कॉन्सेप्ट थ्रिलर फिल्म है, जिसे तुम्बाड़ फेम निर्देशक राही अनिल बर्वे ने तैयार किया है। श्रद्धा को पसंद आई फिल्म की कहानी रिपोर्ट के मुताबिक स्क्रिप्ट पूरी हो चुकी है और श्रद्धा इसकी अनोखी कहानी से बेहद प्रभावित हैं। उन्हें लगता है कि यह अनाम थ्रिलर स्त्री 2 के बाद उनके लिए एक

शानदार फिल्म हो सकती है। श्रद्धा इस प्रोजेक्ट को लेकर काफी उत्साहित हैं। लव स्टोरी फिल्म पर भी चल रही चर्चा इसके अलावा श्रद्धा एकता कपूर के साथ एक लव स्टोरी पर भी चर्चा कर रही हैं। इस फिल्म का निर्देशन आशिकी 2 फेम निर्देशक मोहित सूरी करेंगे। खास बात यह है कि इसमें श्रद्धा की जोड़ी एक बार फिर आदित्य रॉय कपूर के साथ नजर आ सकती है। सूत्रों का कहना है कि श्रद्धा के पास कुछ और प्रोजेक्ट्स भी हैं, लेकिन उनकी डिटेल्स अभी गुप्त रखी गई हैं।

नागिन ट्रिलॉजी की तैयारी में जुटी हैं अभिनेत्री

इन सबके बीच श्रद्धा कपूर नागिन ट्रिलॉजी की तैयारी में भी जुटी हैं। यह एक मेगा-बजट फिल्म है, जिसका निर्देशन विशाल फुरिया कर रहे हैं। इसमें श्रद्धा मुख्य किरदार नागिन के रूप में दिखेंगी। खास बात यह है कि इस फ्रेंचाइजी में वीएफएक्स का भारी इस्तेमाल होगा, जिससे दर्शकों को कुछ अलग देखने को मिलेगा।



एकता कपूर ने नागिन 7 पर लगाई मुहर

एकता कपूर ने अपने प्रसिद्ध नागिन सीरियल के सातवें सीजन की पुष्टि आधिकारिक तौर पर कर दी है। एकता ने नागिन 7 को लेकर एर दिलवस्य जानकारी अपने सोशल मीडिया हैंडल पर शेयर करके फैंस को खुश कर दिया है।

कब आएगा नागिन 7

ईद के खास मौके पर एकता कपूर ने अपने इंस्टाग्राम पर एक वीडियो शेयर किया। इस वीडियो में एकता अपनी टीम के साथ कुछ खास बात करती नजर आईं। एकता ने इंस्टाग्राम वीडियो में कहा, यह ईद है। ईद मुबारक। ईद मुबारक। मुझे सभी को ईदी देनी है। आगे एकता ने कहा, नागिन 7 जल्द आएगा, बहुत जल्द। एकता के इस वीडियो ने फैंस की उत्सुकता को और अधिक बढ़ा दिया है।

ईशा मालवीय हो सकती हैं अगली नागिन

एक खबर के मुताबिक, एकता के नागिन 7 में इस बार ईशा मालवीय नागिन के रोल में नजर आ सकती हैं। उडारिया और बिग बॉस 17 से प्रसिद्ध हुई ईशा अगर नागिन 7 में आती हैं, तो यह उनके करियर के लिए काफी बड़ी उपलब्धि होगी।

नागिन सीरियल की शुरुआत

एकता कपूर के प्रसिद्ध नागिन सीरियल का पहला सीजन 2015 में शुरू हुआ था, जिसमें मोनी रॉय, अदा खान और

अर्जुन बिजलानी ने अपने शानदार अभिनय से दर्शकों का दिल जीता था। पहले सीजन की सफलता के बाद इसके अभी तक छह सीजन आ चुके हैं। अब प्रशंसकों को नागिन 7 के आने का इंतजार है।

नागिन सीरियल ने कई अभिनेत्रियों को दिलाई पहचान

नागिन टीवी सीरियल ने कई चेहरों को फैंस के बीच खास बनाया, जिनमें मोनी रॉय से लेकर हिना खान, अदा खान, सुरभि ज्योति, सुरभि चंदना, तेजस्वी प्रकाश और रश्मि देसाई शामिल हैं। बहरहाल, फैंस को अब नागिन 7 के आने का बेसब्री से इंतजार है।



कॉमेडी करते-करते कैसे खूंखार विलेन बने राघव जुयाल

आईफा 2025 में फिल्म 'किल' के लिए बेस्ट नेगेटिव रोल का अवॉर्ड जीतने वाले अभिनेता राघव जुयाल ने हाल ही में खास बातचीत की। इस मौके पर उन्होंने कहा कि वो इंडस्ट्री में हर तरह के किरदार निभाने के लिए पूरी तरह तैयार हैं। साथ ही राघव ने बताया कि वो अपने किरदारों के लिए कैसे तैयारी करते हैं। बातचीत में फिल्म 'किल' के अपने किरदार के बारे में बात करते हुए राघव ने कहा, मेरा मानना है कि कोई भी किरदार आए, एक्टर को उस किरदार में घुस जाना चाहिए और खुद पर भरोसा रखना चाहिए। इससे धीरे-धीरे वो किरदार में ढलने लगता है और उसे अपने किरदार की समझ आने लगती है। जो बाद में रोल को असरदार

बनाने में मददगार साबित होता है। मैं सभी ऑफर टुकरा रहा हूँ बॉलीवुड में अक्सर जब किसी अभिनेता का एक किरदार हिट हो जाता है तो फिर उसे एक जैसे रोल ऑफर होने लगते हैं। टाइपकास्ट होने के डर पर बात करते हुए राघव ने कहा, मैं एक जैसे सभी ऑफर टुकरा रहा हूँ। मैं हर बार कुछ अलग और नया करना चाहता हूँ। मैं एक जैसे किरदार बार-बार नहीं निभाना चाहता।

एक जैसे किरदार नहीं करूंगा

राघव ने आगे कहा, अगर आप मेरी जर्नी देखें तो मैंने बैक डांसर के तौर पर शुरुआत

की, फिर मैं डांसर बना। उसके बाद मैंने शो होस्ट किया और अब एक्टिंग कर रहा हूँ। जब मैं इंडस्ट्री में रहकर इतने प्रोफेशन बदल चुका हूँ, तो मैं एक जैसे किरदार तो बिल्कुल भी नहीं करूंगा।

'किल' के किरदार के लिए की काफी मेहनत

अब तक चुलबुले अंदाज में दिखने वाले राघव ने इतने खतरनाक विलेन की भूमिका कैसे निभाई? पूछा जाने पर राघव कहते हैं- मुझे खुद नहीं पता कैसे हुआ, बस हो गया। मैंने बस अपने किरदार पर काफी काम किया, काफी मेहनत की। शायद उसी मेहनत का नतीजा है कि ये हो गया।

सफल रही थी 'किल'

साल 2024 में आई फिल्म 'किल' एक एक्शन-थ्रिलर फिल्म है। इस फिल्म में काफी हिंसक एक्शन दिखाया गया है। फिल्म में राघव जुयाल ने 'फनी' नाम के किरदार की भूमिका निभाई है, जो फिल्म का खलनायक है। निखिल नागेश भट द्वारा निर्देशित इस फिल्म में राघव के अलावा लक्ष्म, तान्या मानिकतला, आशीष विद्यार्थी, अद्रिजा सिन्हा, हर्ष छाया और अभिषेक चौहान प्रमुख भूमिकाओं में नजर आए हैं। करण जोहर के धर्मा प्रोडक्शन द्वारा निर्मित ये फिल्म बॉक्स ऑफिस पर सफल रही थी।

टेस्ट की रिलीज से पहले 'टॉक्सिक' की शूट के लिए मुंबई पहुंचीं नयनतारा?

साउथ अभिनेत्री की फिल्म 'टेस्ट' 4 अप्रैल से नेटफ्लिक्स पर प्रसारित होगी। इस बीच अभिनेत्री को मुंबई में एयरपोर्ट पर देखा गया। दरअसल, नयनतारा 'केजीएफ' फेम अभिनेता यश गीतू मोहनदास द्वारा निर्देशित एक्शन थ्रिलर फिल्म 'टॉक्सिक' का हिस्सा हैं। इस फिल्म की शूटिंग मुंबई में हो रही है। संभवतः अभिनेत्री इसी के सिलसिले में वहां पहुंची हैं। हालांकि, फिल्म से अभिनेत्री की भूमिका के बारे में कोई जानकारी सामने नहीं आई है। ऐसा कहा जा रहा है कि उनका किरदार एक गेम चेंजर होगा। फिल्म में कियारा आडवाणी फीमेल लीड है, उनके साथ हुमा कुरैशी, तारा सुतारिया और अक्षय ओबेरॉय भी प्रमुख भूमिकाओं में हैं। 'टॉक्सिक' को कथित तौर पर 100 करोड़ रुपये से ज्यादा के बड़े बजट में बनाया जा रहा है। फिल्म को अग्रेजी समेत कई भारतीय



भाषाओं में 19 मार्च 2026 में रिलीज किया जाएगा।

ब्रीफ न्यूज

अब प्रतिदिन चलेगी भोपाल-ग्वालियर इंटरसिटी

अशोक नगर। प्रदेश के दो महानगरों को जोड़ने वाली भोपाल-ग्वालियर इंटरसिटी ट्रेन अपने निर्धारित मार्ग पर अब प्रतिदिन चलेगी। पूर्व में यह रविवार को बंद रहती थी। क्षेत्रीय सांसद ज्योतिरादित्य सिंधिया के प्रयासों से इसका संचालन सप्ताह के सभी दिनों में शुरू कर दिया गया है। केंद्रीय मंत्री श्री सिंधिया के अनुरोध पर रेल मंत्री अश्विनी वैष्णव द्वारा उक्त ट्रेन को सप्ताह में सातों दिन चलाने की मंजूरी प्रदान की। केंद्रीय मंत्री श्री सिंधिया ने अपने बयान कहा था कि मेरे ग्वालियर चंबल के यात्रीगण अब सप्ताह के सभी दिन भोपाल तक की सुगम यात्रा कर सकेंगे उन्होंने इसके लिए रेल मंत्री श्री वैष्णव का हृदय से आभार व्यक्त किया है। इस सेवा के विस्तार से ग्वालियर शिवपुरी गुना अशोक नगर मुंगावली आदि के नागरिकों को अब भोपाल ग्वालियर आने-जाने की नियमित सेवा मिल सकेगी। वहीं शहर के सामाजिक संगठनों सर्व सेन समाज संगठन, लायंस क्लब, रघुवंशी युवा संघ, भाजपा किसान मोर्चा, सकल ब्राह्मण समाज सभा, भारत विकास परिषद, सुखमनी सेवा परिचार द्वारा भी ग्वालियर-भोपाल इंटरसिटी ट्रेन सेवा के सातों दिन शुरू होने पर केंद्रीय मंत्री श्री सिंधिया का आभार व्यक्त किया गया है, एवं अन्य अपेक्षित ट्रेन सुविधाओं को बढ़ाए जाने एवं समय परिवर्तन की मांग की गई है।

वेदी प्रतिष्ठ निमित्त निकली शोभायात्रा, सुसज्जित बग्घी में प्रतिमाओं ने किया भ्रमण

खरगोन। नवग्रह की नगरी में दिगंबर जैन समाज का 14 से 16 अप्रैल तक पोस्ट ऑफिस चौराहा स्थित जैन मंदिर में होने वाले प्राण-प्रतिष्ठा महोत्सव के निमित्त रविवार को शहर में प्रतिमाओं की शोभायात्रा निकाली गई। वेदी प्रतिष्ठा के दौरान मंदिर में विराजित होने वाली प्रतिमाओं को सुसज्जित बग्घी में विराजमान कर जयकारों के साथ एवं गाजे-बाजे के साथ शोभायात्रा निकाली। शोभायात्रा समारोह सनावद रोड रामकृष्ण कॉलोनी से शुरू होकर प्रमुख मार्गों से होते हुए जैन धर्मशाला पहुंची। शोभायात्रा में शामिल समाज अध्यक्ष विनोद जैन, सोधर्म इंद्र विवेक जैन, दीपक जैन, अजय पंचोलिया, सौरभ जैन आदि ने बताया।

जिला न्यायालय अशोकनगर में प्रधान जिला एवं सत्र न्यायाधीश सतीश चंद्र शर्मा ने पदभार ग्रहण किया



सत्ता सुधार ■ अशोकनगर जिला न्यायालय अशोकनगर में प्रधान जिला एवं सत्र न्यायाधीश के पद का पदभार सतीश चंद्र शर्मा द्वारा ग्रहण किया गया तथा 5 अप्रैल 2025 को अभिभाषक संघ अशोक नगर द्वारा न्यायालय परिसर अशोकनगर में सुंदरकांड अन्नकूट एवं स्वागत सभा का आयोजन कर उनका भव्य स्वागत किया। अभिभाषक संघ अशोकनगर के अध्यक्ष चंद्रशेखर साहू ने नव आगंतुक प्रधान जिला एवं सत्र न्यायाधीश का शाल श्रीफल माला एवं

एडवोकेट, सुनील शर्मा एडवोकेट ने संबोधन किया कार्यक्रम का संचालन अभिभाषक संघ अशोकनगर के सचिव रामनिवास शर्मा द्वारा कविता एवं दोहे के माध्यम से किया। आभार उपाध्यक्ष रामवीर सिंह रघुवंशी द्वारा किया गया। कार्यक्रम में जिला

मोमेंटो से स्वागत किया तथा अपने स्वागत भाषण में विगत 3 वर्ष में न्यायालय में हुए विकास कार्यों से अवगत कराया। इस अवसर पर उन्होंने पूर्व प्रधान जिला एवं सत्र न्यायाधीश पवन शर्मा एवं पीसी आर्य द्वारा कराए गए विकास कार्यों का उल्लेख किया कार्यक्रम में प्रथम अपर सत्र न्यायाधीश प्रवेन्द्र सिंह का स्थानांतरण जबलपुर हो जाने से उन्हें विदाई दी गई। कार्यक्रम में प्रधान जिला एवं सत्र न्यायाधीश सतीश चंद्र शर्मा अपर सत्र न्यायाधीश प्रवेन्द्र सिंह , उदय कुमार थत्ते

न्यायालय के न्यायाधीश गण , अभिभाषक संघ अशोकनगर के कोषाध्यक्ष राहुल मिश्रा, अभिभाषक संघ अशोकनगर के मीडिया प्रभारी दुर्गेश जाटव एडवोकेट, सहित सभी बार एवं न्यायालय के पदाधिकारी एवं अधिवक्ताओं द्वारा जिला एवं सत्र न्यायाधीश महोदय का स्वागत माला एवं बुके से किया ,कार्यक्रम में अभिभाषक संघ अशोकनगर की ओर से मीडिया प्रभारी दुर्गेश जाटव द्वारा सम्पूर्ण कार्यक्रम के फोटो एवं वीडियोग्राफी की गई।

इछावर में शिक्षा रथ का ग्राम झालकी , दीवडीया, रामदासी, हिम्मतपुरा, आर्या, दुदलई में भव्य स्वागत हुआ

गाँवों में पहुँचा शिक्षा रथ पुष्प वर्षा कर ग्रामीण कर रहे स्वागत

सत्ता सुधार ■ सीहोर शासकीय विद्यालयों में छात्र संख्या में वृद्धि करने हेतु प्रांतीय शिक्षक संघ की पहल को ग्रामीणों को खूब भा रहा है सीहोर जिले के सीहोर,आछ ब्लॉक के बाद अब इछावर ब्लॉक ग्रामों में शिक्षा रथ जैसे ही जा रहा है तो वह आकर्षण का केन्द्र बना हुआ है क्योंकि इससे पूर्व उन्होंने अशासकीय विद्यालय को इस तरह संपर्क करते हुए देखा है। शिक्षा रथ से जैसे ही विभिन्न शासकीय योजनाओं के विषय में पम्प पिलेट्स के साथ ही ऑडियो के माध्यम से बताया जाता है तो ग्रामीण बच्चे एवं पालक रथ के समीप पहुंच जाते हैं। इछावर में शिक्षा रथ का ग्राम झालकी , दीवडीया, रामदासी, हिम्मतपुरा, आर्या, दुदलई में भव्य स्वागत हुआ। विद्यार्थी

नामांकन वृद्धि शिक्षा रथ सीहोर नगर के साथ जिले के 101 ग्रामों में पालक सम्पर्क के उद्देश्य से चलाया गया था। रपट्ट इसका पालको का आकर्षण , लोकप्रियता, एवं शिक्षकों की मांग के कारण इसका समय सीमा बड़ा दी है शिक्षा रथ के माध्यम से शासकीय

स्कूल की विशेषताएं लोगों तक 10000 पंपलेट के माध्यम से प्रांतीय शिक्षक संघ के पदाधिकारी एवं स्कूल स्टाफ घर-घर जाकर संपर्क कर रहे हैं और प्रेरित कर रहे हैं कि शिक्षकों की मांग के कारण इसका समय सीमा बड़ा दी है शिक्षा रथ के माध्यम से शासकीय

स्कूल स्टाफ एवं संगठन के पदाधिकारी इछावर ब्लॉक अध्यक्ष महेश मालवीय, नगर अध्यक्ष इन्दर सिंह ठाकुर इछावर ग्रामीण अध्यक्ष अनिल करमोदिया, देवेंद्र कुमार पटेल चंद्र सिंह ठाकुर, अखिलेश इटावदिया , कपिल ठाकुर,रवि शर्मा, जालमसिंह ,गणेश शर्मा ,चुनीलाल परमार,गुलाब वर्मा, रबीव जैन,मधु शर्मा,ममता स्मोत्रा, देवेन्द्र वर्मा,अजब सिंह ठाकुर,जगदीश श्रीवास्तव,अतुल सेन ,कैलास प्रसाद जाट,मोहन जाट , रमेश बामनिया,सोनु गोफनीय,नमीम शेख कैलाश प्रसाद जाट जीवन सिंह ठाकुर , सीमा मालवीय, श्रद्धा मेवाड़ा राधेश्याम वर्मा, रामचंद्र वर्मा, शिवराज प्रजापति, जगदीश प्रसाद सेन , विनोद सेनार, मौजंद थे।

मध्यप्रदेश

सीहोर भाजपा जिला कार्यालय पर भव्यता के साथ मनाया गया भाजपा का स्थापना दिवस

हमारा विजन नेशन फर्स्ट है इसीलिए हमारा दल करोड़ों सक्रिय कार्यकर्ताओं के साथ विश्व का सबसे बड़ा राजनीतिक दल है-भाजपा जिलाध्यक्ष नरेश मेवाड़ा

सत्ता सुधार ■ सीहोर

विश्व के सबसे बड़े राजनीतिक दल भारतीय जनता पार्टी का 46वां स्थापना दिवस सीहोर भाजपा जिला कार्यालय पर भाजपा जिलाध्यक्ष नरेश मेवाड़ा के मुख्य आतिथ्य में उत्साह के साथ मनाया गया। स्थापना दिवस के उपलक्ष्य में जिला कार्यालय को लाईटिंग से सजाया गया कार्यक्रम में सर्वप्रथम भारत माता, डॉ श्यामा प्रसाद मुखर्जी एवं पं. दीनदयाल उपाध्याय जी के चित्रों पर पुष्पांजलि अर्पित की गई।



तत्पश्चात जिला कार्यालय पर भारतीय जनता पार्टी का ध्वज जिला अध्यक्ष नरेश मेवाड़ा जी द्वारा फहराया गया और जिलाध्यक्ष श्री मेवाड़ा द्वारा सभी कार्यकर्ताओं का मिठाई खिलाकर मुंह मीठा कराया।

हमारे यशस्वी प्रधानमंत्री नरेन्द्र मोदी जी द्वारा ऐतिहासिक निर्णय लेते हुए आतंकियों के नेटवर्क को तोड़ने के लिए नोटबंदी की गई, भारत में टैक्स सिस्टम से आमजनों की परेशानियों को दृष्टिगत रखते

हुए जीएसटी कानून लागू किया गया जिस कर प्रणाली में सुधार हुआ। हमारी सरकार ने जम्मू कश्मीर से धारा 370 को हटया जिससे आज वहां खुशहाली है। तीन तलाक कानून से मुस्लिम महिलाओं को आजादी दिलाई। वक्फ कानून के साथ ही अनगिनत ऐसे निर्णय माननीय प्रधानमंत्री नरेन्द्र मोदी द्वारा लिए गए जिससे भारत अपने परम वैभव को पुनःप्राप्त करने की और अग्रसर हो रहा है। राजनीति केवल सत्ता प्राप्त करने का साधन नहीं है। बल्कि समाज को अपेक्षित दिशा में प्रगति पथ पर ले जाना भी उसका कार्य है। इसके लिये संगत दृष्टिकोण की आवश्यकता होती है, जो संगत विचारधारा से प्राप्त होता है। आज भारत के अन्य सभी राजनैतिक दलों की विचारधारा शून्यता

की शिकार हैं। केवल भाजपा ही सांस्कृतिक राष्ट्रवाद, एकात्म मानववाद तथा पंचनिष्ठाओं की संगत विचारधाराओं के आधार पर संगठन का नियमन कर रही है। कार्यक्रम में प्रमुख रूप से वरिष्ठ भाजपा नेता गौरव सन्नी महाजन , भाजपा जिला महामंत्री राजकुमार गुप्ता, जिला महामंत्री रवि नागले,भाज पा जिला कार्यालय मंत्री पंकज गुप्ता, मण्डल अध्यक्ष सुदीप प्रजापति , वरिष्ठ नेता मेहरबान सिंह बलभद्र, डॉ. गगन नामदेव, आशीष पचौरी, आशुतोष त्यागी, राजेश परिहार, पार्षद नरेन्द्र राजपूत पार्षद लोकेन्द्र वर्मा , सुभाष मेवाड़ा, हरीश राठौर, जयकिशन त्यागी, गुलशन जैन, ललित सिंदूरिया, गोलू राठौर, गौरव यादव सहित सभी भाजपा कार्यकर्ता उपस्थित हुए।

यह पर्व हमें संगठन के महापुरुषों के त्याग,बलिदान,समर्पण संघर्ष की प्रेरणा देता है: हितानंद



प्रदेश संगठन महामंत्री ने जिला भाजपा कार्यालय पर झंडा वंदन कर मनाया स्थापना दिवस,धुर्रा तथा आनंदपुर धाम भी पहुंचे किया प्रधानमंत्री के आगमन स्थल का निरीक्षण

सत्ता सुधार ■ अशोकनगर

यह पर्व हमें संगठन के महापुरुषों के त्याग बलिदान समर्पण एवं संघर्ष की प्रेरणा देता है। यह पर्व कठिन परिस्थितियों में भी दृढ़ता के साथ आगे बढ़ने का साहस, संयम एवं समन्वय का अभूतपूर्व संचार करता है, हमारा मार्गदर्शन करता है। उक्त आशय के उद्गार भाजपा प्रदेश संगठन महामंत्री हितानंद शर्मा ने रविवार को भाजपा के 46 वें स्थापना दिवस के अवसर पर स्थानीय पुरुषों को कोटिश-नमन करता हूं। कार्यक्रम को भाजपा जिलाअध्यक्ष आलोक तिवारी ने भी संबोधित किया। इसके पूर्व पार्टी जिला कार्यालय पर पंडित दीनदयाल उपाध्याय, डॉ श्यामा प्रसाद मुखर्जी, के चित्र पर माल्यार्पण कर उन्हें नमन

डॉक्टर कृष्णपाल सिंह यादव जिला पंचायत अध्यक्ष राव अजय प्रताप सिंह यादव, पूर्व विधायक जजपाल सिंह जजजी, भाजपा जिला महामंत्री नंदलाल यादव, रविंद्र लोधी, मुकेश कलावत, प्रताप भान सिंह यादव, मनोज शर्मा,महिला मोर्चा जिला अध्यक्ष श्रीमती ज्ञानेश्वरी सक्सेना, मंडल अध्यक्ष सलिल त्रिपाठी सहित बड़ी संख्या में मंडल,जिला पदाधिकारी एवं कार्यकर्ता उपस्थित रहे। उन्होंने कहा कि अपने अथक परिश्रम से संगठन को बृ्थ स्तर पर मजबूत करने वाले उन समस्त देवतुल्य कार्यकर्ताओं को इस अवसर पर बधाई। आज हमारा संगठन दुनिया का सबसे बड़ा कार्यकर्ताओं वाला संगठन है और यह सब आप सभी कार्यकर्ताओं और हमारे संगठन के पितृ पुरुषों की सूझबूझ और परिश्रम का परिणाम है, इस अवसर पर मैं हमारे उन सभी पितृ पुरुषों को कोटिश-नमन करता हूं। कार्यक्रम को भाजपा जिलाअध्यक्ष आलोक तिवारी ने भी संबोधित किया। इसके पूर्व पार्टी जिला कार्यालय पर पंडित दीनदयाल उपाध्याय, डॉ श्यामा प्रसाद मुखर्जी, के चित्र पर माल्यार्पण कर उन्हें नमन

किया गया। भाजपा का ध्वज फहराया गया। तत्पश्चात सभी कार्यकर्ताओं को मिठाई खिलाकर स्थापना दिवस की बधाई दी।

प्रदेश संगठन महामंत्री पहुंचे आनंदपुर धाम

जिला कार्यालय पर स्थापना दिवस के कार्यक्रम में शामिल होने के पश्चात प्रदेश संगठन महामंत्री हितानंद शर्मा चंदेरी विधानसभा के ढाकोनी मंडल के ग्राम धुर्रा पहुंचे जहां बृ्थ क्रमांक 54 पर भी झंडा बंधन कर पार्टी का स्थापना दिवस मनाया। तत्पश्चात वह श्री आनंदपुर धाम पहुंचे,जहां आगामी 11 अप्रैल को देश के प्रधानमंत्री नरेंद्र मोदी के प्रस्तावित भ्रमण को लेकर हेलीपैड स्थल सहित कार्यक्रम स्थल का निरीक्षण किया एवं श्री आनंदपुर ट्रस्ट के महात्मा एवं गुरु महाराज जी से चर्चा की। इस दौरान जिला अध्यक्ष आलोक तिवारी, महामंत्री रविंद्र लोधी नंदलाल यादव मुकेश कलावत सलिल त्रिपाठी सहित बृ्थ 54 के अध्यक्ष जगदीश रघुवंशी लखन रघुवंशी वीरेंद्र काका सुनील रघुवंशी आदि कार्यकर्ता मौजूद थे।

रामनवमी की पूर्व संध्या अशोकनगर में कवि सम्मेलन

अशोकनगर। अशोकनगर में रामनवमी की पूर्व संध्या पर विश्व हिंदू परिषद की ओर से गांधी पार्क में भव्य कवि सम्मेलन आयोजित किया गया। कार्यक्रम का शुभारंभ भगवान श्री राम की आरती के साथ हुआ, जिसके बाद वरिष्ठ कवि दूधनाथ मधुकर ने सरस्वती वंदना प्रस्तुत की। वरिष्ठ कवि सुधीर गुप्ता के संवादन में आयोजित इस कवि सम्मेलन में विश्व हिंदू परिषद और बजरंग दल के पदाधिकारियों ने सभी कवियों का स्वागत किया। कार्यक्रम में कवियों ने हास्य, श्रृंगार, वीरता, बलिदान और भक्ति से जुड़ी विविध रचनाएं प्रस्तुत कीं। जगदीश शर्मा के भक्ति गीत, दूध नाथ के सैनिक बलिदान गीत और बिथरें की देशप्रेम रचनाओं को श्रोताओं ने भरपूर सराहा। दिनेश जैन और एलपुन सोनी की हास्य रचनाएं, महेश श्रीवास्तव का व्यंग्य तथा सुधीर गुप्ता की रचना %दर्द मर्द को होता है% ने भी श्रोताओं को मंत्रमुग्ध कर दिया। देर रात तक चले इस कवि सम्मेलन में श्रोताओं की उपस्थिति उल्लेखनीय रही।

21 सौ दीयों से जगमगाई सीवन, रंगोली से सजाया घाट



सीहोर। नगर पालिका के तत्वाधान में शहर की जीवन दायनी मां सीवन के घाट पर 21 सौ दीयों को प्रज्वलित कर महाष्टमी का पर्व मनाया गया, इस मौके पर बड़ी संख्या में श्रद्धालुओं ने रंगोली से घाट को सजाया और आरती की। इस मौके पर भाजपा के जिलाध्यक्ष नरेश मेवाड़ा, नगर पालिका अध्यक्ष प्रिंस राठौर, सीवन उद्धार समिति के पदाधिकारियों के अलावा नगर पालिका सीएमओ भूपेन्द्र दीक्षित, पार्षद प्रदीप बिजोरिया, कमलेश कुशवाहा, राहुल राय, नरेन्द्र राजपूत और आशीष गहलोत आदि बड़ी संख्या में क्षेत्रवासी शामिल थे। इस मौके पर भाजपा के जिलाध्यक्ष श्री मेवाड़ा ने यहां पर उपस्थित क्षेत्रवासियों को संबोधित करते हुए कहाकि जल है तो कल है, वहीं सीवन हमारे क्षेत्र की जीवनदायनी है। इसके संरक्षण के लिए नगर पालिका अध्यक्ष श्री राठौर और परिषद ने जो इसके गहरीकरण और सौंदर्यीकरण का जो कार्य किया है, वह भविष्य के लिए भी जरूरी है। सीवन नदी से क्षेत्र का जल स्तर भी सुधरेगा। उन्होंने यहां पर दीप प्रज्वलित किया। गौरतलब है कि नगर पालिका के द्वारा सीवन नदी का जल गंगा संवर्धन अभियान के तहत क्षेत्रवासियों के सहयोग से कराया जा रहा है।

जिले में अब नाला माफिया सक्रिय

नाले की जगह पर कब्जा कर, कर रहे हैं भवन निर्माण

टीम गठित हुए दो माह बीतने के बाद भी भू-माफिया कॉलोनाइजर्स पर नहीं कोई कार्रवाई


सत्ता सुधार ■ अशोकनगर जिले में भू-माफिया लगातार सक्रिय है,और अब तो वह सरकारी नाले की जमीन पर कब्जा कर मकान निर्माण कर रहे हैं,राजस्व अमले की लापरवाही के चलते अनेक कब्जाधारियों के हौसले बुलंद है,और वह बेफिक्र होकर सरकारी जमीनों को हथियारते जा रहे हैं,स्थानीय आरौन रोड स्थित मगरदा चौहान के नजदीक बने नाले जिसे मुतरा नाला कहते हैं, उस पर अवैध कब्जा कर मकान निर्माण किया जा रहा है। जिसे रोकने वाला कोई नहीं है। इसके पहले ही त्रिलोकपुरी कॉलोनी में

ग्राम पड़रिया को जाने वाले पुराने कच्चे रास्ते पर एक भूमाफिया द्वारा नाले पर कब्जा कर उसे बंद कर दिया गया। ग्राम पड़रिया के सरपंच सहित त्रिलोकपुरी कॉलोनी के निवासियों की शिकायतों के बाद भी, राजस्व विभाग द्वारा उस पर कोई कार्रवाई नहीं की गई। और अब मगरदा रोड स्थित मुतरा नाले पर अवैध कब्जा कर निर्माण किया जा रहा है, समय रहते कार्रवाई नहीं हुई, तो बारिश के मौसम में लोगों को परेशानी का सामना करना पड़ेगा। शहर भर की नालियों, नालों की पानी निकासी इसी मुतरा नाले से होकर मगरदा के झीरे के माध्यम से और नदी

में जाकर मिलती है। ऐसे में इस पर कब्जा कर मकान निर्माण किया जाना जिता का विषय है,महोदय वासियों में चर्चा है कि राजस्व अमले की भू- माफियाओं से सट-गाट है,ऐसे में कार्रवाई होना मुश्किल लगता है नालों पर अवैध कब्जा के चलते लोगों को लगने लगा है कि अब शहर में नाला माफिया भी पैदा हो गए हैं। हालांकि कलेक्टर सुभाष द्विवेदी द्वारा करीब दो माह पूर्व एसडीएम की अध्यक्षता में जिले भर में ऐसे कॉलोनाइजर्स पर कार्रवाई करने के लिए टीम गठित कर दी है, जिन्होंने नियम कानूनों को दरकिनार कर कॉलोनी काटी है।



कमेटी का माल्यार्पण कर तिलक लगाकर तालियों से स्वागत और सम्मान किया। बैठक में शाखा में तीन नए सदस्य सरिता जैन, शशि जैन, बीना जैन को शामिल किया गया। नव निर्वाचित अध्यक्ष सुप्रिया जैन ने महावीर जयंती समारोह पर होने वाले कार्यक्रम आयोजित किये जाने पर चर्चा की। अंतिम चरण में मंत्री अंजलि जैन ने सभी को सत्यपहार कराया और गिफ्ट दिए। कार्यक्रम में क्षेत्रीय संयोजिका सरिता जैन, चेयरपर्सन बबिता जैन, कार्यकारिणी सदस्य रजनी जैन, अध्यक्षा सुप्रिया जैन, शशि जैन, शशि जैन, बीना जैन, खुशबू जैन आदि सदस्य उपस्थित रहे।



इस युग में द्रविड़ सर जैसे खिलाड़ी का साथ होना सौभाग्य की बात

बल्लेबाज यशस्वी जायसवाल ने की तारीफ

एजेंसी ■ मुंबई

भारत के पूर्व मुख्य कोच और राजस्थान रॉयल्स के मेंटर (मार्गदर्शक) राहुल द्रविड़ की देखरेख में खेल रहे बल्लेबाज यशस्वी जायसवाल ने कहा कि इस युग में उनके जैसा सहानुभूति के साथ देखभाल करने वाला इंसान का साथ मिलना सौभाग्य की बात है। भारतीय टेस्ट टीम के मुख्य सलामी बल्लेबाज जायसवाल राजस्थान रॉयल्स के प्रमुख खिलाड़ी हैं। उन्होंने अपने करियर पर द्रविड़ के प्रभाव के बारे में पूर्व भारतीय दिग्गज को बेहतरीन इंसान और खिलाड़ी करार दिया।

जायसवाल ने कहा, 'वह एक बेहतरीन इंसान हैं। इस युग में द्रविड़ सर जैसे खिलाड़ी का होना सौभाग्य की बात है। जायसवाल ने बताया कि द्रविड़ एक इंसान के तौर पर किस तरह दूसरों से अलग हैं। 'मुझे लगता है कि वह एक बेहतरीन 'लीडर' हैं। वे एक शानदार सहायक और देखभाल करने के साथ हमेशा सभी का ख्याल रखने वाले इंसान हैं।

वह खिलाड़ियों में आत्मविश्वास भरते हैं, उन्हें भरोसा दिलाते हैं कि वे सही जगह पर हैं। वह सही मार्गदर्शन देते हैं, जो व्यक्तिगत करियर और पूरी टीम दोनों के लिए महत्वपूर्ण है। द्रविड़ के



साथ कोई भी बातचीत सीखने का मौका है। जायसवाल ने कहा, उनके करीब रहना सीखने का मौका है। यह सीख न केवल क्रिकेट के बारे में, बल्कि मैदान के बाहर उनके व्यवहार के बारे में भी है। उन्होंने वर्षों से इतनी शालीनता और संयम दिखाया है। उनसे सीखने के लिए बहुत कुछ है।

जायसवाल ने पेशेवर खिलाड़ी के तौर पर मुंबई से गोवा जाने का फैसला किया है और अगले सत्र में रणजी ट्रॉफी में उनकी कप्तानी करने के लिए तैयार हैं (जब भी उन्हें खेलने का समय मिलेगा)। जायसवाल के फैसले का कारण

हालांकि पता नहीं चल पाया है, लेकिन ऐसी अफवाहें हैं कि मुंबई की टीम के सीनियर सदस्यों के साथ उनके कुछ मतभेद हैं। उन्होंने कहा, 'मुझे खुद पर बहुत भरोसा है। अपने खेल, अपने विचारों और अपनी क्षमताओं पर पूरा यकीन है। क्रिकेट में बहुत त्याग की जरूरत होती है, लेकिन लोग तभी इस पर ध्यान देते हैं जब आप कुछ हासिल करते हैं या अच्छा प्रदर्शन करते हैं। मुझे लगता है कि सफल होने के लिए मुझे हर पहलू पर कड़ी मेहनत करने की जरूरत है अब वह चाहे अभ्यास हो, प्रशिक्षण हो, आहार हो या मानसिकता हो।

धर्मशाला में होंगे आईपीएल के तीन मैच

क्रिकेट प्रेमी चौंके-छक्के देखने को बेताब

एजेंसी ■ कांगड़ा

हिमाचल प्रदेश के धर्मशाला में स्थित सुंदर स्टेडियम में आईपीएल सीजन 2025 के तीन मुकाबले खेले जाना हैं। ये मैच 4, 8 और 11 मई को खेले जाएंगे। इन मैचों को लेकर यहां के युवाओं में खासा उत्साह है। पंजाब किंग्स की टीम अपने दूसरे होम ग्राउंड यानी धर्मशाला के अंतरराष्ट्रीय क्रिकेट स्टेडियम में 4 मई को लखनऊ सुपर जायंट्स के खिलाफ खेलेगी। टीम 11 दिन यहीं रहेगी और तीन मैच खेलेगी। इस दौरान सात दिन अभ्यास कर मैदान और पिच को समझेगी। एचपीसीए के सचिव ने

4 मई को लखनऊ सुपर जायंट्स से होगा पंजाब का मुकाबला



बताया कि लखनऊ सुपर जायंट्स की टीम 4 मई को होने वाले मुकाबले से दो दिन पहले यानी 2 मई को धर्मशाला पहुंचेगी। इससे पहले 27 अप्रैल को टीम मुंबई के खिलाफ मैच खेलेगी। 3 मई को लखनऊ की टीम अभ्यास करेगी और 4 मई को पंजाब के मुकाबला होगा। दिल्ली कैपिटल्स की टीम 6 मई को धर्मशाला पहुंचेगी। 7 मई को अभ्यास करेगी और 8 मई को मैच खेलेगी। वहीं, मुंबई इंडियंस की टीम 8 या 9 मई को धर्मशाला पहुंचेगी और अभ्यास के बाद 11 मई को अपना मैच खेलेगी।

एचपीसीए के सचिव ने बताया कि पंजाब की टीम सबसे पहले धर्मशाला पहुंचेगी और 11 दिन वहीं रुकेगी। उन्होंने कहा कि अभी टीमों के अभ्यास का शेड्यूल तय नहीं हुआ है। उन्होंने कहा कि इन तीन मैचों को लेकर हिमाचल और पंजाब के क्रिकेट प्रेमियों में भारी उत्साह देखा जा रहा है।

मुम्बई इंडियंस ने आरसीबी के खिलाफ मुकाबले से पहले बुमराह को शामिल किया

एजेंसी ■ मुंबई

तेज गेंदबाज जसप्रीत बुमराह आईपीएल खेलने के लिए तैयार हैं। बुमराह को मुंबई इंडियंस ने सोमवार



सोशल मीडिया अकाउंट में साझा की है। एक रिपोर्ट के अनुसार बुमराह अभ्यास मैच खेलने और उसके बाद मेडिकल टीम से

को रॉयल चैलेंजर्स बेंगलुरु (आरसीबी) के खिलाफ होने वाले मुकाबले से पहले शामिल किया है। बुमराह ऑस्ट्रेलिया के खिलाफ बॉर्डर-गावस्कर ट्रॉफी के दौरान चोटिल हो गये थे। इसके बाद से ही वह भारतीय टीम से बाहर हैं। अब आईपीएल के जरिये बुमराह की वापसी हो रही है। बुमराह पिछले पांच सप्ताह से बेंगलुरु में बीसीसीआई सेंटर ऑफ एक्सीलेंस (सीओई) में रीहैब के दौर से गुजर रहे थे। इस तेज गेंदबाज ने मुम्बई के साथ आने की जानकारी अपने

अनुमति मिलने के बाद ही अपनी टीम के शिखर में शामिल हुए हैं पर अभी भी वह आरसीबी के खिलाफ अंतिम ग्यारह में शामिल रहेंगे या नहीं कहा नहीं जा सकता। माना जा रहा है कि आरसीबी के खिलाफ मैच में खेलने का फैसला वह मुख कोच महेशा जयवर्धने से बातचीत के बाद करेंगे। साल 2013 में आईपीएल में पदार्पण करने के बाद से ही बुमराह मुम्बई के मुख्य खिलाड़ी रहे हैं। उन्होंने टीम की ओर से 133 मैचों में 165 विकेट लिए हैं।

क्या आईपीएल में रिटायर आउट के नियम, जिसके चौथे शिकार बने तिलक वर्मा



एजेंसी ■ मुंबई

मुंबई इंडियंस को आईपीएल मुकाबले में लखनऊ सुपर जायंट्स के खिलाफ एकाना स्टेडियम में तीसरी हार का सामना करना पड़ा। मैच के आखिरी ओवर में एक अजीब घटना हुई, जिसमें स्टार भारतीय बल्लेबाज तिलक वर्मा शामिल थे। तिलक नाबाद रहने के बावजूद 19वें ओवर के बीच में ही ट्रेसिंग रूम में लौट गए। तिलक ने खुद को रिटायर आउट कर पवेलियन लौट आए। इसकी वजह यह थी कि जब टीम को चौकों और छक्कों की जरूरत थी तब तिलक के बल्ले से तोबड़तोड़ रन नहीं निकल रहे थे। वह फॉर्म में नहीं दिख रहे थे। चूंकि मुंबई इंडियंस को चौके और छक्के लगाने वाले खिलाड़ियों की जरूरत थी, इसलिए उन्हें फॉर्म से बाहर चल रहे तिलक को वापस बुलाना पड़ा। तिलक ने विगनेश पुथुर की

जगह इम्पैक्ट खिलाड़ी के रूप में मैदान पर उतारा गया था। लेकिन वह अपना प्रभाव नहीं दिखा सके। उनकी जगह मिचेल सैंटरन को उतारा गया लेकिन मुंबई का ये फॉर्मूला काम नहीं आया। टीम को आखिरी ओवर में 12 रन से हार मिली। तिलक के इस्तरह से रिटायर्ड आउट होने के पर कमेंटेटर और पूर्व खिलाड़ी हरभजन सिंह ने सवाल उठा दिए। भज्जी का कहना था कि बीच में तिलक को बुलाकर सैंटरन को लाना समझ से परे था। सूर्यकुमार जब तक क्रोज पर थे तब तक मुंबई की जीत तय लग रही थी। लेकिन 17वें ओवर की पहली गेंद पर आवेश खान ने सूर्यकुमार को आउट किया। इसके बाद कप्तान हार्दिक पंड्या और तिलक पर जिम्मेदारी आ गई। तिलक को मुंबई ने 19वें ओवर की पांचवीं गेंद पर वापस बुलाकर रिटायर्ड आउट कर दिया।

दरअसल कोई बल्लेबाज जब अंपायर या विरोधी टीम के कप्तान से बिना सलाह किए अपनी पारी बीच में ही छोड़कर पवेलियन लौट जाता है, उस खिलाड़ी को रिटायर्ड आउट माना जाता है। नियमों के मुताबिक विकेट माना जाता है। जब एक बार कोई बल्लेबाज रिटायर्ड आउट होता है, फिर बल्लेबाजी के लिए नहीं आ सकता। तिलक आईपीएल के इतिहास में रिटायर्ड आउट होने वाले चौथे खिलाड़ी बन गए। रविचंद्रन अश्विन आईपीएल में रिटायर आउट होने वाले पहले खिलाड़ी थे। जब उन्होंने 2022 सीजन में राजस्थान रॉयल्स के लिए एलएसजी के खिलाफ खेला था। आईपीएल 2023 में गुजरात टाइटंस के साई सुदर्शन और पंजाब किंग्स के अथर्व तायडे को रिटायर आउट किया गया था।

हार से इसलिए निराश नहीं हैं अय्यर



मुम्बई। इंडियन प्रीमियर लीग (आईपीएल) में शुरूआती जीत के बाद हार का सामना करने वाली पंजाब किंग्स के कप्तान श्रेयस अय्यर निराश नहीं हैं। अय्यर ने कहा कि अच्छा हुआ शुरुआत में ही टीम को ये हार मिल गयी। इससे टीम जाएगी और आगे के मैचों के लिए शानदार वापसी करेगी। राजस्थान रॉयल्स के खिलाफ तीसरे मुकाबले में पंजाब किंग्स को टीम दबाव का सामना नहीं कर पायी और 50 रनों से हार गयी। अय्यर ने हार के बाद कहा, 'मुझे लगा कि हम इस मैच में 180-185 रन से ज्यादा नहीं देंगे पर ऐसा हुआ नहीं। हमने इससे कुछ ज्यादा रन दे दिए। हम योजना के अनुसार नहीं खेल पाए राहत की बात ये है कि यह हार शुरुआत में ही मिल गयी है।' अय्यर ने कहा, 'यह केवल तीसरा मैच है। आपको शुरुआत में थोड़ी परेशानी होती पर उसके बाद ही टीम जागती है। शुरुआत में ऐसा होना आगे होने से अच्छा है। हम वापस जाकर अपनी रणनीति पर काम करेंगे और अगले मैच में मजबूत वापसी करेंगे।' इस हार से आईपीएल में कप्तान के तौर पर अय्यर की लगातार जीत का सिलसिला भी रुक गया है।

सीएसके का ये युवा गेंदबाज धोनी को मानता है क्रिकेटिंग फादर

एजेंसी ■ चेन्नई

चेन्नई सुपर किंग्स के पूर्व कप्तान और विकेटकीपर बल्लेबाज महेंद्र सिंह धोनी को टीम के ही एक खिलाड़ी ने अपना क्रिकेटिंग फादर बताया है। ये खिलाड़ी कोई और नहीं, पेसर मथीशा पथिराना हैं। पथिराना ने आईपीएल 2022 में डेब्यू किया था। वे एडम मिल्ले के रिलेसमेंट के तौर पर टीम से जुड़े थे और इसके बाद से लगातार सीएसके के लिए गेंदबाजी कर रहे हैं। मथीशा उन खिलाड़ियों में शामिल थे, जिन्हें चेन्नई सुपर किंग्स ने आईपीएल 2025 मेगा ऑक्शन से पहले रिटैन किया था।

सीएसके द्वारा जारी डॉक्यूमेंट्री में, पथिराना की मां ने आईपीएल की शुरुआत के बाद से सीएसके के दिग्गज धोनी के प्रति



आभार व्यक्त करते हुए कहा, धोनी के बारे में कोई शब्द नहीं है। वास्तव में वे भगवान की तरह। मथीशा, जिस तरह से पिता को सम्मान करता है, उसी तरह से वह धोनी का भी सम्मान करता है। पथिराना परिवार के लिए धोनी पिता की तरह हैं। 2022 में जब वे सीएसके का हिस्सा बने तब उन्हें अपने

देश में भी ज्यादा लोग नहीं जानते थे। अब वे बड़ा नाम और पैसा कमा चुके हैं। पथिराना कहते हैं, धोनी मेरे पिता की तरह हैं, क्योंकि जब मैं सीएसके में होता हूं तब वे मुझे बहुत समर्थन, मार्गदर्शन और सलाह देते हैं। यह बिल्कुल वैसा ही है जैसा मेरे पिता ने मेरे घर में किया था। इसलिए मैं धोनी को अपना क्रिकेट पिता मानता हूं।

पथिराना ने वह समय भी याद किया जब वे पहली बार धोनी से मिले थे और धोनी ने उनकी ओर मुड़कर पृष्ठ था, हाय, माली। आप कैसे हैं? माली शब्द पथिराना के क्रिकेट उपनाम यानी बेबी मल्लिंगा से आया है, क्योंकि उनका अपना गेंदबाजी एक्शन श्रीलंकाई दिग्गज लसिथ मल्लिंगा जैसा है।

आईपीएल ऑक्शन में रहा अनसोल्ड, अब जड़ा तिहरा शतक

इस बल्लेबाज ने तोड़ा 19 साल पुराना कीर्तिमान



एजेंसी ■ मुंबई

इंग्लैंड के 26 साल के युवा बल्लेबाज टॉम बैटन ने आईपीएल 2025 मेगा ऑक्शन में अपना नाम दिया था, लेकिन उन्हें किसी भी टीम ने नहीं खरीदा

था। ऑक्शन के लिए उनका बेस प्राइज 2 करोड़ रुपए था। अभी आईपीएल 2025 चल रहा है और इंग्लैंड की नेशनल टीम भी मुकाबले नहीं खेल रही थी। ऐसे में टॉम बैटन ने घरेलू क्रिकेट में खेलते हुए कमाल कर दिया है। वह घरेलू क्रिकेट में काउंटी चैंपियनशिप में समरसेट के लिए खेल रहे हैं। टॉम बैटन ने काउंटी चैंपियनशिप में समरसेट की तरफ से खेलते हुए वॉर्सेस्टरशायर क्लब के खिलाफ शानदार बल्लेबाजी की है और तिहरा शतक जड़ दिया है। उन्होंने अभी तक 383 गेंदों में 344 रन बनाए, जिसमें 54 चौके और एक छक्का लगाया है। उनके आगे वॉर्सेस्टरशायर के गेंदबाज

बुरी तरह से फ्लॉप साबित हुए हैं और टिक नहीं पाए हैं।

टॉम बैटन समरसेट के लिए फर्स्ट क्लास में सबसे बड़ी पारी खेलने वाले बल्लेबाज बन गए हैं। उन्होंने जस्टिन लैंगर का 19 साल पुराना कीर्तिमान ध्वस्त कर दिया है। लैंगर ने साल 2006 में समरसेट की तरफ से खेलते हुए सरे क्लब के खिलाफ 342 रनों की पारी खेली थी। अब टॉम बैटन उसने आगे निकल गए हैं। लैंगर इस समय आईपीएल में लखनऊ

सुपर जायंट्स के कोच हैं।

समरसेट की टीम ने बनाए 637 रन: मैच में वॉर्सेस्टरशायर क्लब की टीम पहले बल्लेबाजी करते हुए सिर्फ 154 रनों पर ही सिमट गई थी। इसके बाद समरसेट की तरफ से टॉम बैटन और जेम्स रेऊ ने बेहतरीन बल्लेबाजी की है। बैटन ने जहां तिहरा शतक लगाया है, तो वहीं जेम्स ने 152 रनों की पारी खेली है।

सीधे गोल्ड मेडल पर साधा निशाना

शूटिंग वर्ल्ड कप में सिफत कौर समरा ने लहराया तिरंगा

एजेंसी ■ मुंबई

भारतीय निशानेबाज सिफत कौर समरा ने अर्जेंटीना के ब्यूनस आयर्स में चल रहे एफ निशानेबाजी विश्व कप में अच्छा प्रदर्शन किया है और उन्होंने सीधे गोल्ड मेडल पर निशाना साधा है। यह ट्विस्टर वर्ल्ड कप में सिफत का पहला व्यक्तिगत गोल्ड मेडल है। फरीदकोट की रहने वाली 23 साल सिफत ने टियो फेडाल अर्जेंटीनो डी ब्यूनस आयर्स शूटिंग रेंज में सेशन के पहले विश्व कप में भारत को पहला स्वर्ण पदक दिलाया। शुरुआत में वह पीछे थीं, लेकिन बाद में उन्होंने सही निशाने लगाए।

शुरुआत में पीछे थीं सिफत कौर

विश्व रिकॉर्ड धारक सिफत कौर समरा नीलिंगं पोजीशन में 15 शॉट के बाद जर्मनी की



अनीता मैंगोल्ड से 7.2 अंक पीछे थीं। उन्होंने हालांकि इसके बाद प्रोन और स्टैंडिंग पोजीशन में स्विनिल वापसी करके पहला स्थान हासिल किया। सिफत 45 शॉट के फाइनल के बाद 458.6 अंकों के साथ पहले स्थान पर रही, जबकि मैंगोल्ड उनसे 3.3 अंक पीछे 455.3 अंक बनाकर दूसरे स्थान पर रही। कजाकिस्तान की जूनियर विश्व चैंपियनशिप

की पदक विजेता अरीना अल्लुखोवा 445.9 के स्कोर के साथ 44वें शॉट के बाद बाहर होकर तीसरे स्थान पर रही।

590 का स्कोर बनाकर फाइनल में किया था प्रवेश

दो ओलंपिक पदक विजेता मनु भाकर ने भी फाइनल में जगह बनाई थी लेकिन वह छठे स्थान पर रहीं। सिफत कौर ने क्वालीफाईंग में 590 का स्कोर बनाकर पहले स्थान पर रहते हुए फाइनल में प्रवेश किया था। स्विट्जरलैंड की मौजूदा ओलंपिक चैंपियन चियारा लियोन और पूर्व ओलंपिक चैंपियन नीना क्रिस्टन टॉप आठ में जगह नहीं बना सकीं। कजाकिस्तान की एलेक्जेंड्रिया ले और अमेरिका की मैरी टकर जैसी ओलंपिक पदक विजेता भी

क्वालीफाईंग की बाधा पार नहीं कर सकी। टूर्नामेंट के पहले दिन भारत ने नहीं जीता था कोई पदक

भारत टूर्नामेंट के पहले दिन कोई पदक नहीं जीत पाया था लेकिन अब उसके नाम पर एक स्वर्ण, एक रजत और एक कांस्य पदक है। भारत के लिए कांस्य पदक पुरुष 3पी में चैन सिंह ने जीता था। एयर पिस्टल मिक्सड टीम की विश्व चैंपियन ईशा ने महिलाओं की 25 मीटर पिस्टल फाइनल में 35 अंक बनाए और वह चीन की सुन युजी से पीछे रहीं जिन्होंने 10वीं और अंतिम पांच शॉट सीरीज के बाद 38 हिट के साथ स्वर्ण पदक जीता। सुन की हमवतन फेंग सिक्जुआन ने कांस्य पदक जीता।

महेंद्र सिंह धोनी संन्यास की अटकलों के बीच पहुंचे वंडर्रा, क्या खेलेंगे पंजाब के खिलाफ आखिरी मैच?

नई दिल्ली। वेनई सुपर किंग्स के स्टार खिलाड़ी और भारत के महान कप्तानों में शुमार महेंद्र सिंह धोनी के आईपीएल संन्यास की अटकलें शनिवार से तेज हैं। वेनई ने कल अपने घर घरेलू मैच में दिल्ली कैपिटल्स के खिलाफ मुकाबला खेला था जिसमें उसे हार का सामना करना पड़ा था। इस मैच के दौरान कुछ चीजें देखने को मिली थीं जिससे लगने लगा था कि ये धोनी का आखिरी आईपीएल मैच हो सकता है।

लॉर्ड कृष्णा पब्लिक हाई स्कूल

Play group, Nursery, LKG, UKG, Ad to 10th classes

ADMISSION OPEN

LKG's makes education easier and better

विद्या नगर, गुजरात शाह दलगाह के पास, सती मेड, सिवपुरी (म.ग.) Mobile:9425488667,8770753472,7874832538

बीफ न्यूज

गरीब मुसलमानों को फायदा देने वाला है वक्फ बिल: मौलाना शाहबुद्दीन रजवी

बरेली। बीते रोज लोकसभा से पारित हुआ संशोधित वक्फ बिल को लेकर आल इंडिया मुस्लिम जमात के राष्ट्रीय अध्यक्ष मौलाना शाहबुद्दीन रजवी बरेलवी ने कहा कि इस बिल को भारत सरकार की ओर से बुराई खत्म करने की दिशा में उठाया गया एक अच्छा कदम बताया। मौलाना ने कहा कि इस विधेयक से गरीब और कमजोर मुसलमानों को फायदा होगा। मौलाना शाहबुद्दीन ने कहा, मैं उन सभी सांसदों का शुक्रिया अदा करता हूँ, जिन्होंने इस बिल के पक्ष में वोट दिया। भारत सरकार को भी बधाई देता हूँ कि उसने यह साहसिक कदम उठाया। उन्होंने वक्फ बोर्ड में फैली गड़बड़ियों की ओर इशारा करते हुए कहा कि पहले बोर्ड के अध्यक्ष और सदस्य भू-माफियाओं के साथ मिलकर करोड़ों की जमीन कौड़ियों के भाव बेच देते थे या खुद हड़प लेते थे। उन्होंने कहा, वक्फ बनाने वालों की मंशा थी कि उसकी संपत्ति से होने वाली आय गरीब, बेसहारा, विधवाओं और अनाथ मुस्लिमों पर खर्च हो, लेकिन ऐसा नहीं हो रहा था। यह पैसा बोर्ड के लोग अपनी जेब में डाल लेते थे। अब इस संशोधन बिल के पास होने से हमें उम्मीद है कि कुछ अच्छा होगा। गरीब मुस्लिमों की आर्थिक स्थिति में बड़ा बदलाव आएगा। मौलाना ने इस बिल को पारदर्शिता और सुधार की दिशा में एक कदम बताते हुए कहा कि इससे वक्फ संपत्तियों का दुरुपयोग रुकेगा और उसका सही इस्तेमाल समाज के कमजोर वर्गों के लिए होगा।

संभल में पहली बार रामनवमी पर भगवा शोभायात्रा निकली

संभल में रामनवमी पर 46 वर्ष बाद मंदिर में पूजन, श्रद्धालुओं का उत्साह देखते ही बन रहा था

एजेंसी ■ संभल

यूपी के संभल में रामनवमी के मौके पर पहली बार विश्व हिंदू परिषद की ओर से भव्य भगवा शोभायात्रा निकाली गई। यह यात्रा पूरे शहर में आकर्षण का केंद्र रही, जिसमें परंपरा, संस्कृति और आस्था का अद्भुत संगम देखने को मिला। रामनवमी की शोभायात्रा में युवतियों ने हाथों में तलवार लेकर करतब दिखाए। उन्होंने साहस और आत्मविश्वास की अनूठी मिसाल पेश की। वहीं, युवा भगवा झंडे लेकर पूरे जोश और उत्साह से झूमते नजर आए। इस शोभायात्रा में भागवान राम, हनुमान जी और अन्य देवी-देवताओं की सुंदर झांकियां भी शामिल थीं, जो लोगों को धार्मिक आस्था से भर रही थीं। पूरे रास्ते में भक्ति संगीत, जयकारे और श्रद्धालुओं का उत्साह देखते ही बन रहा था।

संभल में चप्पे-चप्पे पर सुरक्षा शोभायात्रा को लेकर शहर में सुरक्षा के कड़े इंतजाम किए गए थे। रैपिड एक्शन फोर्स और स्थानीय पुलिस बल के जवान चप्पे-चप्पे पर तैनात रहे। ताकि शोभायात्रा शांतिपूर्ण और सुरक्षित ढंग से सम्पन्न हो सके। विश्व हिंदू परिषद के क्षेत्रीय संगठन मंत्री ने इस अवसर पर कहा कि संभल का गौरवशाली अतीत अब लौट रहा है। इसलिए रामनवमी के मौके पर संभल में भव्य भगवा शोभायात्रा निकाली जा रही है।



रामनवमी पर दिया एकता और प्रेम का संदेश

काशी में मुस्लिम महिलाओं ने प्रभु श्रीराम की उतारी आरती

इधर, वाराणसी से एक बेहद खूबसूरत और प्रेरणादायक तस्वीर सामने आई है. यहां रामनवमी के पावन अवसर पर मुस्लिम महिलाओं ने न केवल प्रभु श्रीराम की आरती उतारी, बल्कि साम्प्रदायिक सौहार्द और प्रेम का संदेश भी दिया। मुस्लिम महिलाओं ने सजी थाल लेकर उर्दू में लिखी राम आरती भी गाई। यह आयोजन लमही के सुभाष भवन में हुआ, जिसमें भजन, सोहर और जय सियाराम के जयकारों के बीच एकता का संदेश दिया गया। मुस्लिम महिला फाउंडेशन और विशाल भारत संस्थान के संयुक्त तत्वावधान में मुस्लिम महिलाओं की श्रीराम महाआरती का आयोजन लमही के सुभाष भवन में किया। सजावटी थाल, खूबसूरत रंगोली, उर्दू में लिखा जय श्रीराम मुस्लिम महिलाओं की श्रद्धा को व्यक्त कर रहा था। नफरत को भड़काकर हिंदू मुसलमानों के बीच समाज का बांटा जा रहा है। कई बयान देश को तोड़ने की दिशा में आ रहे हैं। ऐसे में काशी से मुस्लिम महिलाओं द्वारा प्रेम, एकता और साम्प्रदायिक सौहार्द का संदेश नफरत फैलाने वालों के मुंह पर तमाचा है। नकाबपोश मुस्लिम महिलाओं ने मुस्लिम महिला फाउंडेशन की राष्ट्रीय अध्यक्ष नाजनीन अंसारी के नेतृत्व में भगवान श्रीराम की आरती उतारी। उर्दू में लिखी राम आरती को मुस्लिम महिलाओं ने गाया। राम जी के जन्म पर सोहर गाये गए और जय सियाराम का नारा लगा।

रात में अगवा, सुबह मुठभेड़... बच्चे की सकुशल वापसी

कौशांबी के तीनों अपहरणकर्ता घायल, गिरफ्तार



एजेंसी ■ कौशांबी

उत्तर प्रदेश के कौशांबी जिले में रविवार सुबह एक बड़ी वारदात का पर्दाफाश हुआ, जिसने पूरे इलाके में हड़कंप मचा दिया। दरअसल, बीती रात सैनी थाना क्षेत्र के पहाड़पुर कोदन गांव से एक मासूम बच्चे का अपहरण कर लिया गया था। बच्चा अपने दादा रामशिरोमणि के साथ बरामदे में सो रहा था, तभी रात करीब 11:30 बजे बाइक पर सवार बदमाश आए और सोते समय उसे उत्तकर भाग गए। हाल ही में बच्चे के दादा ने अपने ससुराल टेवा गांव में 80 लाख रुपए की जमीन बेची थी, जिससे यह अंदाजा लगाया जा रहा है कि फिराती के इरादे से ही बच्चे को अगवा किया गया। जैसे ही घटना

की खबर लगी, एसपी बुजेश कुमार श्रीवास्तव खुद मौके पर पहुंचे और जिले के सभी बॉर्डर सील करवा दिए। परिजनों की तहरीर पर एफआईआर दर्ज कर बदमाशों की तलाश में कई थानों की पुलिस और एसओजी की टीम लगाई गई।

तीनों को पकड़ा

रविवार सुबह करीब 10 बजे सैनी थाना क्षेत्र में ख्वाजा कड़कशाह दरगाह के पास पुलिस ने एक संदिग्ध शेवरले बीट कार को रोकने की कोशिश की, लेकिन कार में बैठे बदमाशों ने पुलिस पर फायरिंग शुरू कर दी। जवाबी कार्रवाई में पुलिस ने भी गोली चलाई, जिसमें तीनों बदमाशों के पैर में गोली लगी और उन्हें मौके पर

ही पकड़ लिया गया।

तीन तमंचे, छह जिंदा कारतूस बरामद

पकड़े गए बदमाशों की पहचान सुभाष चन्द्र विश्वकर्मा- निवासी चक्र सैय्यद अलीपुर, थाना करारी, गुड्डु यादव -निवासी अमुरा, थाना करारी और अमित यादव - निवासी अड़हरा, थाना करारी के रूप में की गई है। फिलहाल, तीनों को जिला अस्पताल में भर्ती करवाया गया है। बदमाशों के पास से पुलिस ने अपहृत मासूम प्रतीक को सकुशल बरामद कर लिया। इसके अलावा उनके पास से तीन तमंचे, छह जिंदा कारतूस और तीन खोखे बरामद हुए हैं। पूछताछ में तीनों ने अपना जुमूं कबूल कर लिया है। उन्होंने बताया कि उन्होंने बच्चे के दादा से 25 लाख की फिरौती मांगने की योजना बनाई थी। हर बदमाश को 5-5 लाख की हिस्सेदारी मिलनी थी। एसपी श्रीवास्तव ने बताया कि यह बदमाशों का चालूद चालूद है और बदमाशों ने इसे बड़ी ही चालाकी से टारगेट किया था। उन्होंने बताया कि फिरौती की मांग वाला एक लेटर भी मौके से बरामद हुआ था। इस पूरी कार्रवाई में शामिल पुलिस टीम को एक लाख 10 हजार का इनाम देने की घोषणा की गई है।

जेएस यूनिवर्सिटी: फर्जी डिग्रियों का खुलेगा राज



पुलिस सक्रियता से कुलाधिपति की बढ़ेंगी मुश्किलें

फिरोजाबाद। जेएस यूनिवर्सिटी फर्जी डिग्री प्रकरण में जयपुर जेल में बंद आरोपियों को रिमांड पर लेने के लिए शिकोहाबाद पुलिस सोमवार को न्यायालय में अपील करेगी। इसके लिए पुलिस ने तैयारियां शुरू कर दी हैं। पुलिस का मानना है कि पीसीआर रिमांड पर लेकर पूछताछ करने से थाना शिकोहाबाद में दर्ज केस से संबंधित कई सवालों के जवाब मिल जाएंगे। फर्जी डिग्री प्रकरण में जयपुर जेल में बंद कुलाधिपति डॉ. सुकेश यादव एवं रजिस्ट्रार नंदन मिश्रा से पूछताछ करने के लिए अभी तीन दिन पूर्व ही थाना शिकोहाबाद से उप निरीक्षक चमन शर्मा जयपुर पहुंचे थे। जहां जेल में

जाकर उन्होंने कुलाधिपति एवं रजिस्ट्रार से पूछताछ की थी। जिसमें उन्होंने पुलिस के सवालों के गोलमोल जवाब दिए थे। पुलिस इन जवाबों से संतुष्ट नहीं थी। ऐसे में पुलिस दोनों आरोपियों को पुलिस कस्टडी रिमांड पर लेने की तैयारी करने में जुट गई है। पुलिस सोमवार को अपर मुख्य न्यायिक मजिस्ट्रेट फिरोजाबाद के यहां पीसीआर रिमांड के लिए अपील करेगी।

जवाबों से पुलिस असंतुष्ट

शिकोहाबाद सीओ प्रवीण कुमार तिवारी ने बताया कि आरोपियों के जवाबों से पुलिस संतुष्ट नहीं है। शिकोहाबाद पुलिस को थाने में दर्ज हुए केस के सिलसिले में दोनों आरोपियों से कई सवालों के जवाब लेने हैं। इसलिए पुलिस सोमवार को न्यायालय में रिमांड के लिए अपील करेगी।

जामा मस्जिद के सामने सत्यव्रत चौकी का हुआ लोकार्पण

हाथों में तलवार और झंडे लेकर झूमते दिखे श्रद्धालु

खगू सराय स्थित मंदिर में पूजा-अर्चना

संभल में रामनवमी पर जहां एक तरफ खगू सराय स्थित मंदिर पर 46 वर्ष बाद पहली बार पूजा अर्चना की गई है। वहीं दूसरी ओर जामा मस्जिद के सामने निर्माण हुई सत्यव्रत पुलिस चौकी का लोकार्पण भी किया गया है। मालूम हो 24 नवंबर को जामा मस्जिद के सर्वे के दौरान बवाल के बाद मस्जिद के पास सत्यव्रत चौकी का निर्माण का निर्णय लिया गया था। यह जिले की पहली हाईटेक पुलिस चौकी है। जहां थाने के बराबर ही स्टॉफ की तैनाती भी की जाएगी। अतिरिक्त फोर्स भी रहेगी।

दो मंजिला इमारत में कई कक्ष

इस पुलिस चौकी को सुरक्षा बढ़ाने के लिहाज से तैयार कराया गया है। दो मंजिला इस इमारत में कई कक्ष बनाए गए हैं। जिससे पर्याप्त फोर्स के ठहरने की व्यवस्था भी रहे। भवन को सुरक्षित और हार्डटेक बनाया जा रहा है। जिले का कंट्रोल रूम भी इसी चौकी में बनेगा। पुलिस चौकी में महाभारत के रथ की आकृति मुख्य गेट के सामने तैयार कराई गई है। यह आकृति राजस्थानी पत्थर से तैयार हुई है और राजस्थान के कारीगर ने इसकी संचाला है। इस आकृति में गीता के चौथे अध्याय से लिया गया अर्जुन की कृष्ण का प्रसिद्ध श्लोक भी लिखा गया है।

रेलकर्मियों की गला दबाकर हत्या

बिजनौर। रेलवे स्टेशन नजीबाबाद के कैरिज एंड वेगन में कार्यरत तकनीकी कर्मचारी दीपक कुमार की गला दबाकर हत्या कर दी गई। परिजनों की शिकायत पर पुलिस ने पत्नी शिवानी को गिरफ्तार कर लिया है। उससे पूछताछ की जा रही है। दीपक के परिजनों ने नौकरी हड़पने के लिए दीपक की हत्या करने आरोप लगाया है। हल्द्वार के गांव मुकरंदपुर निवासी 29 वर्षीय रेलवे कर्मी दीपक कुमार का विवाह चौहड़पुर नहरीत निवासी शिवानी से 17 जून 2024 को हुआ था। दीपक अपनी पत्नी के साथ आदर्श नगर नजीबाबाद में किराए के मकान में रह रहा था। दीपक की पत्नी शिवानी ने उसके परिजनों को पूजा करते समय हार्ट अटैक से मौत होने की जानकारी शुक्रवार की रात दी। पुलिस ने शिवानी और अज्ञात के खिलाफ रिपोर्टे दर्ज कराई। पुलिस ने तहरीर के आधार पर शिवानी को गिरफ्तार कर लिया है।

काशी में कन्याओं का पूजन कर लिया आशीर्वाद मंदिरों में गूंजा- या देवी सर्वभूतेषु



इधर, चैत्र नवरात्रि और राम नवमी के नौवें दिन वाराणसी के अष्टभुजा मंदिर में हजारों भक्त गहरी भक्ति के साथ एकत्रित हुए। यह दिन भगवान राम के जन्म का सम्मान करने के लिए मनाया जाता है। अपनी आध्यात्मिक प्रमुखता के लिए प्रसिद्ध मंदिर में रविवार की सुबह सभी क्षेत्रों से आए लोगों ने मंत्रोच्चार और आरती की। इस दौरान विशेष पूजा की गई, जिसमें भक्तों ने दीप जलाए, अनुष्ठान किए और भगवान राम के प्रति श्रद्धा में पवित्र मंत्रों का जाप किया। चैत्र नवरात्रि के नौवें दिन, वाराणसी सहित देश के विभिन्न हिस्सों में पारंपरिक कंजक अनुष्ठान के तहत छोटी लड़कियों की पूजा की गई, जहां भक्त उन्हें देवी दुर्गा की शक्ति और पवित्रता के प्रतीक के रूप में सम्मानित करते हैं। चैत्र नवरात्रि के नौवें दिन, भक्तों ने कंजक नामक एक महत्वपूर्ण अनुष्ठान मनाया, जिसमें छोटी लड़कियों को देवी दुर्गा के अवतार के रूप में सम्मानित किया गया और उनकी पूजा की गई। नौ दिवसीय उत्सव के समापन का प्रतीक यह दिन दिव्य स्त्री शक्ति का सम्मान करने के लिए समर्पित है।

विंध्याचल में उमड़ा भक्तों का सैलाब

इधर, विंध्याचल धार्मिक नगरी में चल रहे चैत्र नवरात्र की महानवमी को माता विन्ध्यावासिनी देवी के श्रीचरणों में बड़े ही श्रद्धाभाव से शीश झुकाकर मंगलकामना की। भोर में मंगला आरती के उपरांत देवीधाम में पहुंचे भक्तों ने विधिवत दर्शन पूजन किए। तरह-तरह के फूलों व स्वर्ण आभूषणों से

नवमी तिथि पर किए मां के दर्शन जयकारे से गूंजा परिसर, सुरक्षा दुरुस्त

माता का किया गया भव्य श्रृंगार का दर्शन पाकर श्रद्धालु भावविह्वल हो उठे। घंट-बड़ियाल, शंख, नगाड़ा व माता के जयकारे से पूरा विंध्याचल धाम परिसर गुंजायमान हो रहा था। चैत्र नवरात्र की महानवमी तिथि पर जगत कल्याणी मां विन्ध्यावासिनी धाम में आस्थावानों का रेला लगा रहा। मंगला आरती के बाद से शुरू

हुआ दर्शन-पूजन का दौरे अनवरत चलता रहा। गंगा में स्नान करने के बाद मंदिर पहुंचे श्रद्धालु मां के भव्य स्वरूप का दर्शन कर निहाल हो उठे। मंदिर के बाहर विन्ध्य की गलियों में कतार में खड़े नर-नारी माता का जयकारा लगाते हुए मंदिर की तरफ बढ़े जा रहे थे। मंदिर पहुंचने के बाद किसी ने झांकी से तो किसी ने गर्भगृह में जाकर माता का दर्शन-पूजन कर सुख-समृद्धि की कामना की।

VARDHANI CLASSES
Founder & CEO Dr. Karan Vardhani

On successful 13st year completion we will provide

नवदुर्गा के उपलक्ष

FREE EDUCATION TO 9 POOR STUDENTS THIS YEAR

नवदुर्गा के अवसर पर इस वर्ष 9 गरीब छात्रों को मुफ्त शिक्षा दी जाएगी, ताकि वे उच्चतर शिक्षा के लिए बढ़ सकें।

9th

10th

11th

12th

Class Class Class Class

And Foundation Courses

MATHS PHYSICS CHEMISTRY

@vardhaniclasses JOIN NOW

11 mib colony opposite miss hill school padav laskhar gwallior, Madhya Pradesh Govind Tower Chandni Bazar, Maharaaj Bada, Gwallior 9164255866, +9181037 67908

JOIN NOW

CORPORATE Gifting Solution

TOH SIRF HUMSE

+91 - 9993106789, 7771000255

giftslo123@gmail.com

OUR PRODUCTS

- Customised Wallet
- Customised Pen
- Customised Keychain
- Customised Bottle
- Customised Mug
- Customised Ring
- Customised Pendant
- Customised Passport Cover
- Customised Sunglasses Holder
- Customised Bracelet
- Customised Cap
- Customised Hampers

ALL TYPE OF CUSTOMISED ITEMS AVAILABLE